


# ఆంధ్రనాట్యం

సిలబసు - వ్యాఖ్యానం



రచన

డా॥ నటరాజ రామకృష్ణ

పేరిణి ఇంటర్నేషనల్

అశోకనగర్, హైదరాబాదు - 20

# ఆంధ్రనాట్యం

సిలబసు - వ్యాఖ్యానం

*With Best Comp'iments From :*

**PADMA SRI NATARAJ RAMAKRISHNA**

**Andhra Natyam Trust**

**Chikkadpally, Hyderabad-500 020.**

రచన

డాక్టర్ నటరాజ రామకృష్ణ

పేరిణి ఇంటర్నేషనల్

అశోకనగర్, హైదరాబాద్ - 20

# ఆంధ్రనాట్యం

సిలబసు - వ్యాఖ్యానం

*With Best Compliments From :*

**PADMA SRI NATARAJ RAMAKRISHNA**

**Andhra Natyam Trust**

**Chikkadpally, Hyderabad-500 020.**

రచన

డాక్టర్ నటరాజ రామకృష్ణ

పేరిణి ఇంటర్నేషనల్

అశోక్ నగర్, హైదరాబాద్ - 20

1995 మార్చి

1000 ప్రతులు

వెల : రూ. 10/-

ప్రతులకు :

పేరిణి ఇంటర్నేషనల్

అళోక్ నగర్, హైదరాబాద్ - 20.

ముద్రణ :

పద్మావతి ఆర్ట్స్ ప్రింటర్స్,

1-1-517/బి/1 న్యూ బాకారం,

గాంధీనగర్, హైదరాబాద్ - 500 380

ఫోన్లు : 611413, 600547.

# ఆంధ్ర నాట్యం

ఆంధ్రప్రదేశ్ 1956లో ఆవతరించింది. తర్వాత ఆం. ప్ర. సంగీత నాటక అకాడమీ ఏర్పాటయింది. అకాడమీ తొలి అధ్యక్షులైన శ్రీ ఆర్. వి. రామకృష్ణరాజుగారి హయాంలో కూచిపూడి సదస్సు జరిగింది. అనాటినుండి ఆ కళ అభివృద్ధి చెంది, విశేష ప్రచారం పొందింది.

తర్వాత శ్రీ పసల సూర్యచంద్రరావుగారు అధ్యక్షులుగా ఉన్నప్పుడు అభినయ సదస్సు రాజమహేంద్రవరంలో జరిగింది. ఆ సదస్సులో ఆంధ్రుల ప్రాచీన లాస్యనర్తనానికి 'ఆంధ్రనాట్యం' అన్న పేరును ఆనాడు సమావేశమైన వృద్ధశ్రీ కళావేత్తలు పెట్టారు. ఆ తర్వాత ఆ నాట్యరీతికి ఒక నీలబసు ప్రాయబడింది. నృత్య అకాడమీ ప్రత్యేకంగా ఏర్పాటయిన నాటికి ఆ సదస్సులో పాల్గొన్న వృద్ధ కళాకారులలో చాలమంది గతించారు. ఈ సదస్సు ప్రధాన కారకురాలైన భరత కళాప్రవూర్ణ శ్రీమతి అన్నాబత్తుల బులివేంకటరత్నమ్మ గారు కూడా మరణించారు. భరతకళా ప్రవూర్ణ శ్రీ కోరాడ నరసింహారావుగారి అధ్యక్షతన కొన్ని మార్పులతో ఒక నీలబసును ఆంధ్ర నాట్యానికి నృత్య అకాడమీ వారు తయారు చేయించారు. ఆ నీలబసును తయారు చేయడంలో శ్రీమతి జంపా ముత్యం (విజయనగర సంస్థానం), శ్రీమతి దుగ్గిరాల జగదాంబ (మండపేట), శ్రీమతి సరిదే మాణిక్యం (బిల్లిపాడు దేవాలయం) గార్లు సహకరించారు. వీరు ముగ్గురు ఆంధ్రనాట్యాన్ని మూడు పద్ధతుల్లో ఆరాధించారు. ఆ నీలబసును 1982 లో ఆం. ప్ర. నృత్య అకాడమీ వారు ఆమోదించారు. 1970 లో వృద్ధ కళాకారులు ఆంధ్రుల లాస్యనర్తనానికి పెట్టిన "ఆంధ్రనాట్యం" అన్న పేరును గూడ నృత్య అకాడమీ ఆమోదించింది. ఈ కళా ప్రచార నిమిత్తం నృత్య అకాడమీ కొన్ని ముఖ్య నిర్ణయాలు తీసికొంది.

ఈ యాంధ్రనాట్యం మూడువిధాలుగా అభివృద్ధి చెందింది. 1. ఆలయాల లోని దైవపూజలోని కొంత భాగం, 2. దేవుని కొలువులో, పండితుల సమక్షంలో, రాజుల ఆస్థానాలలో ప్రదర్శింపబడిన కేళికారీతి, 3. సామాన్య ప్రజలకోసం ఆలయం వెలుపల రథమువద్ద ప్రదర్శింపబడుచుండిన పారిజాతాలు,

కళాపాలు. ప్రస్తుతం ఈ మూడు భాగాలను కలిపి ఒకటిగా ప్రదర్శించదగ్గ రీతిలో మేము కూర్చి ప్రదర్శిస్తున్నాం. ఆరాధన రీతిలో ప్రదర్శనను ప్రారంభించి, పారిజాత రీతిలో ముగిస్తున్నాం. తర్వాత ఆంధ్ర ప్రభుత్వం అకాడమీలను రద్దు చేసి, తెలుగు విశ్వవిద్యాలయంలో విలీనం చేశారు. ఆ తర్వాత డాక్టర్ సి. నారాయణరెడ్డిగారు తెలుగు విశ్వవిద్యాలయ వైస్ చాన్సలర్ గా, శ్రీ ఎల్లా వేంకటేశ్వరావుగారు డీన్ గా ఉండినప్పుడు ఒక ప్రత్యేక సిలబస్ కమిటీ ఏర్పాటయింది. అందులో డా॥ పి.ఎస్.ఆర్. అప్పారావు, ప్రొఫెసర్ నాగభూషణ శర్మ, డాక్టర్ నటరాజ రామకృష్ణ, ఉమా రామారావు, కళాకృష్ణ, పేరిణి రమేష్ సభ్యులుగా ఉండి మరొక సిలబస్ ను ఆంధ్ర నాట్యానికి తయారు చేసి ఇచ్చారు. ప్రభుత్వం ఆంధ్రనాట్యానికి గుర్తింపు నిచ్చి, హైదరాబాదు సంగీత నృత్య కళాకాలలో ఈ సిలబస్ ప్రకారం తరగతులను నిర్వహించుటకు, ప్రైవేటుగా యువ కళాకారులు ఈ పరీక్షలకు వెళ్ళడానికి అనుమతిస్తూ ఉత్తరువును జారీ చేసింది. ఈ యుత్తరువు మాకు 1995 రిపబ్లిక్ డేనాడు అందింది.

1970 నుండి మేం విశాఖ, కాకినాడ, రాజమండ్రి, ఒంగోలు, గుంటూరు, సత్తెనపల్లి, విష్ణుపురం, దాచేపల్లి, విజయవాడలో (మూడు), గోదావరిఖని, కరీంనగర్, నిజమాబాద్, ఆహ్మూర్, వేములవాడ, సిరిసిల్ల, బోధన్, సిద్దిపేట, కర్నూలు, సూర్యాపేట, మిరియాలగూడ, జహీరాబాద్, ముమ్మడివరం, హైదరాబాద్ లో (నాలుగు) సంస్థలు నెలకొల్పి, వందలాది బాలబాలికలకు ఆంధ్రనాట్యం నేర్పుతూ వస్తున్నాం. మలక్ పేటలోని సేంట్ డోమినిక్ స్కూల్లో ఒక పెద్ద నృత్య సంస్థను ఏర్పాటు చేశాం. 1994 లో రెండు సదస్సులను 'ఆంధ్రనాట్యం' పైని విజయవాడలో శ్రీమతి శారదా రామకృష్ణ, హైదరాబాదు సెంటు డోమినిక్కు నటరాజ రామకృష్ణ ఆంధ్రనాట్యం, పేరిణి రినెర్చు ఫౌండేషను వారు నిర్వహించారు. ఔరంగాబాద్, పూనా నగరాలలోనే కాక అమెరికాలో మూడు ఆంధ్రనాట్య సంస్థలను నిర్వహిస్తున్నాం.

హైదరాబాదు-20

1.3.95

నటరాజ రామకృష్ణ

# ఆంధ్రప్రదేశ్ నృత్య అకాడమి

కళాభవన్, హైఫాబాద్, హైదరాబాద్ - 500 004

16-9-82 న జరిగిన కార్యవర్గ సమావేశపు ప్రొసీడింగ్సు :

**హాజరైన సభ్యులు :**

1. డా. నటరాజ రామకృష్ణ - అధ్యక్షులు
2. శ్రీ వేదాంతం సత్యనారాయణశర్మ - ఉపాధ్యక్షులు
3. శ్రీ పి. పార్థసారథి - కార్యదర్శి మరియు కోశాధికారి
4. ప్రొ. బి. రామరాజు
5. శ్రీమతి సుమతీ కొశల్
6. శ్రీ కోరాడ నరసింహారావు
7. కుమారి వి. సీతాదేవి
8. శ్రీ ఓ. పి. గోయంక
9. శ్రీమతి చింతా చిన గనిరాజు
10. శ్రీ గరిమెళ్ళ రామమూర్తి - ప్రత్యేక ఆహ్వానితులు.

**అంశం (9) :** భరతనాట్యము (ఆంధ్ర శాస్త్రీయ పద్ధతి)కు నిలబను వ్రాయుట గురించి :

భరతనాట్యము (ఆంధ్ర శాస్త్రీయ పద్ధతి)కు నిలబను వ్రాసే నిమిత్తమై కార్యవర్గము నియమించిన కమిటీయొక్క నివేదికలను (అనుబంధములు - 4, 5, 6) కార్యవర్గం ఆమోదనకై వుంచడమైనది.

**శిర్కానములు (1) :** కమిటీ సమర్పించిన నిలబనును, దానికి వివరణ లతో తయారుచేసిన నోట్సును కార్యవర్గం ఆమోదించినది.

(2) ఆంధ్రదేశంలో శ్రీలచే ప్రదర్శించు లాస్య నర్తనమునకు “ఆంధ్ర నాట్యము”గా నామకరణము చేయుటకు కార్యవర్గము నిర్ణయించినది. కూచిపూడి సాంప్రదాయ రీతి కాకుండా యీ ఆంధ్ర నాట్యము ప్రత్యేకమైన నృత్య ప్రక్రియగా కార్యవర్గము గుర్తించినది.

(3) “ఆంధ్ర నాట్యము”పై వివిధ అంశాలపైన చర్చించుటకుగాను ఒక సదస్సును ఏర్పాటు చేయుటకు నిర్ణయించడమైనది.

(4) పై నృత్య ప్రక్రియకు తయారుచేసిన సిలబసు ననుసరించి 10 మంది కళాకారులకు (కొంతవరకు భరతనాట్యములో, కూచిపూడి నాట్యములో ప్రావీణ్యము కలిగినవారికి) నాలుగు నెలలపాటు ప్రత్యేక శిక్షణా తరగతులను ఏర్పాటు చేయుటకును యీ శిక్షణకు, యీ సాంప్రదాయము ఎరిగిన వృద్ధ కళాకారులను రప్పించి, వారి యొక్క సంపూర్ణ సహకారంతో తీర్చిదిద్దుటకును, అట్లు విద్య నభ్యసించిన విద్యార్థులతో ఆంధ్రదేశములోని ప్రముఖ పట్టణాలలోను భారతదేశములోని వివిధ రాష్ట్రాలలోను, అటుపై విదేశములలోను ప్రదర్శనలు ఇప్పించుటకుగాను నిర్ణయించడమైనది.

(5) పై నృత్య ప్రక్రియలో సహకార గానం చేయుటకు గాత్రం పాడే వారికి, మార్దంగికులకు శిక్షణ యిచ్చి తయారుచేయుటకు నిర్ణయించడమైనది.

(6) ఈ నాట్యక్రమము ననుసరించి కొందరు కళాకారులకు ఉపాధ్యాయులుగా శిక్షణ యిచ్చుటకు కూడ నిర్ణయించడమైనది.

(7) ఈ నాట్యక్రమము ప్రభుత్వ సంగీత, నృత్య కళాశాలలందు శిక్షణ యిప్పించుటకుగాను ప్రభుత్వమువారిని కోరుటకు నిర్ణయించడమైనది.

(8) ఈ నృత్య సాంప్రదాయము గురించి పత్రికల ద్వారా బహుళ ప్రచారం జరిపించుటకు నిర్ణయించడమైనది.

(9) కేంద్ర సంగీత, నాటక అకాడమీ, కేంద్ర ప్రభుత్వము ద్వారా ఈ పాటిన శాస్త్రీయ నృత్యానికి తగు ప్రోత్సాహం లభించుటకు అకాడమీ కృషి చేయుటకుగాను నిర్ణయించడమైనది.

(10) భారత ప్రభుత్వంవారు ప్రతి సంవత్సరము కళాకారులకు యిచ్చే స్కాలర్ షిప్లు ఈ సాంప్రదాయము నభ్యసించేవారికికూడ యిప్పించే నిమిత్తమై అకాడమీ కృషి చేయుటకుగాను నిర్ణయించడమైనది.

సం॥ నటరాజ రామకృష్ణ

గౌ. అధ్యక్షులు

సం॥ సి. పార్థసారథి

గౌ. కార్యదర్శి



# Government of Andhra Pradesh

## ABSTRACT

CULTURAL AFFAIRS - Introduction of "Andhra Natyam" Dance Discipline in Sri Tyagaraya Government College of Music and Dance, Hyderabad - Orders Issued.

### TOURISM CULTURE SPORTS AND YOUTH SERVICES (CA. II) DEPARTMENT

G.O.Ms. No. 7,

Dt. : 23.1.1995

Read the following :-

1. From the D.C.A., Lr.No. B4/359/91.2, dt. 31.8.91.
2. From the D C A., Lr.No. B3/359/91.5, dt. 17.11.94.

### ORDER :

Numerous representations have been received for introduction of "Andhra Natyam" the ancient temple dance in the Government Music and Dance Institutions. The Telugu University has prepared and approved the Syllabus for "Andhra Natyam" and requested for permission to conduct examinations in that discipline along with other disciplines. The Telugu University had also requested for permission to allow private students to appear for examinations in that discipline through Government Music & Dance Institutions without any financial involvement for the Government.

2. The Director of Cultural Affairs, in his reference second read above sought for permission to introduce "Andhra Natyam" in S.T. Government College of Music & Dance,

Hyderabad in the first instance and also requested for acceptance of the proposal of the Telugu University with regard to conduct of examinations.

3. After careful consideration, Government hereby accord permission for :-

- a) introduction of "Andhra Natyam" discipline in Sri Tyagaraya College of Music & Dance, Hyderabad.
- b) conducting examinations by Telugu University in "Andhra Natyam" Dance discipline along with other disciplines of Music & Dance; and
- c) Telugu University to allow private students to appear for examinations in "Andhra Natyam" through Government Music & Dance Institutions.

(By order and in the name of the Governor of Andhra Pradesh)

(Sd.) S. ANWAR,  
Secretary to Government.

To

The Director of Cultural Affairs,  
A.P., Hyderabad.

The Registrar, Telugu University, Hyderabad.

The Principal, S.T. Govt. College of Music & Dance, Hyd.

Copy to Education Department, A P. Secretariat, Hyd.

SF/SC.

Forwarded By Order

(Sd.) J. KUSUMA KUMARI  
Section Officer.

# ఆంధ్రనాట్యం

సిలబస్ పైని వ్యాఖ్యానం

మొదటి సంవత్సరం

ప్ర॥1. ఆంధ్రనాట్య మనగా నేమి?

స॥ అందాల భూమి ఆంధ్రదేశం. ఆంధ్రదేశంలోని బౌద్ధ ఆరామాలలోను, దేవాలయాలలోనూ, రాజాస్థానాలలోను, పండిత సభలలోను, సామాన్య ప్రజల సమావేశాలలోనూ విద్యావంతులైన స్త్రీ కళామూర్తులు ప్రదర్శించిన లాస్య నృత్యమే ఆంధ్రనాట్యం. దీనికి రెండువేల సంవత్సరాల చరిత్ర ఉందని పెద్దల అభిప్రాయం. ఇది స్త్రీల నాట్యం గనుక సుందరంగా, సుకుమారంగా, లలితంగా, కోమలంగా ఉంటుంది. ఈ నాట్యాన్ని పూర్వం నట్టువ మేళం, చిన్న మేళం, కచ్చేరి ఆట, దర్బారు ఆట, కర్నాటకం, మేజావాణి అని అనేవారు ఈ నాట్యం మూడు విధాలుగా అభివృద్ధి చెందింది :

1. దేవాలయాలలో దేవుని పూజించేటప్పుడు చేసిన నాట్యం,
2. రాజుల ఆస్థానాలలో పండితుల సమక్షంలో చేసిన నాట్యం,
3. సామాన్యప్రజలకోసం ఆలయం వెలుపల చేసిన నాట్యం.

ప్రస్తుత కాలంలో ఈ మూడు విధానాలను కలిపి ఈ నాట్యం ప్రదర్శింపబడుతుంది. ఇదే 'ఆంధ్రనాట్యం.'

ప్ర॥2. పేరిణీ తాండవం అనగా నేమి?

స॥ కాకతీయ గణపతి దేవుడు ఓరుగల్లు సామ్రాజ్యాన్ని సుమారు ఏడు వందల సంవత్సరాల క్రితం పాలించాడు. ఆయన ఆస్థానంలో జాయప ఉండేవాడు. అతడు గజసేనాపతే కాక గొప్ప పండితుడు, నాట్యకళావేత్త. గుండయా మాత్యుడు అనే ఒక గొప్ప నాట్యాచార్యుని వద్ద ఇతడు నాట్యాన్ని నేర్చుకొన్నాడు. ఆ కాలంలో ఉండిన నాట్య పద్ధతుల గురించి సంస్కృతంలో "నృత్య రత్నావళి" అని నాట్యశాస్త్ర గ్రంథాన్ని జాయప వ్రాశాడు. ఆంధ్ర దేశంలో ఉండిన ప్రసిద్ధ శివ సంబంధమయిన నాట్యాల గురించి అందులో అతడు వివరించాడు. శివుణ్ణి ప్రార్థిస్తూ చేసిన నాట్యం గనుక దీనికి 'పేరిణీ శివతాండవం' అని పేరు వచ్చింది.

ప్ర॥3. ప్రాచీన కాలంలో వుండిన నాట్యశాస్త్రవేత్తలు ఎవరు?

స॥ ప్రాచీన కాలంలో ఉండిన నాట్యశాస్త్రవేత్తలు: శివుడు, గౌరి, బ్రహ్మ, విష్ణువు, నందికేశ్వరుడు, దత్తీలుడు, కోహలుడు, యజ్ఞవల్క్యుడు, నారదుడు, అంజనేయుడు, విష్ణేశ్వరుడు, షణ్ముఖుడు, బృహస్పతి, అర్జునుడు, రావణుడు, ఉషాకన్య. వీరు భరత శాస్త్రాలు వ్రాసినట్లుగా కొని యాదబద్ధారు.

ప్ర॥4. నందికేశుని అభినయదర్పణానుసారం నృత్యం ఎలా వుట్టింది?

స॥ ఋగ్వేదం, యజుర్వేదం, సామవేదం, అధర్వణ వేదం అనే నాలుగు వేదాలలోని సారాన్ని అనగా ఋగ్వేదం నుండి వాద్యాన్ని, యజుర్వేదం నుండి నాలుగు రకాల అభినయాన్ని, సామవేదం నుండి గానాన్ని, అధర్వణ వేదం నుండి రసాలను గ్రహించి బ్రహ్మ నాట్యశాస్త్రాన్ని వ్రాశాడు. ఈ నాట్య శాస్త్రాన్ని నాట్యవేదం అని కూడా అంటారు అని అభినయదర్పణంలో ఉంది.

ప్ర॥ 5. భరతుని నాట్యశాస్త్రానుసారం నాట్యం ఎలా వుట్టింది?

స॥ ఋగ్వేదం, సామవేదం, యజుర్వేదం, అధర్వణ వేదం అనే నాలుగు వేదాల నుండి వరుసగా పాత్యం, గీతం, అభినయాలు, రసాలు అనే నాలుగు నాట్యంశాలను బ్రహ్మ గ్రహించి, నాట్యవేదాన్ని (నాట్యశాస్త్రాన్ని) వ్రాశాడని భరతుడు చెప్పాడు.

ప్ర॥ 6. భారతదేశంలోని నృత్య సంప్రదాయాలు ఎన్ని? అవి ఏవి?

స॥ భారతదేశంలో ఎనిమిది ప్రసిద్ధ నాట్య సంప్రదాయాలు ఉన్నాయి.

అవి :

1. ఆంధ్రలో

A. ఆంధ్రనాట్యం (స్త్రీ సంప్రదాయం)

B. కూచిపూడి (పురుష సంప్రదాయం)

2. తమిళదేశంలో

A. భరతనాట్యం (స్త్రీల నాట్యం)

B. భాగవతమేళం (పురుష సంప్రదాయం)

3. కేరళ దేశంలో

A. మోహిని ఆట్టం (స్త్రీ సంప్రదాయం)

B. కథకళి (పురుష సంప్రదాయం)

4. కన్నడ దేశంలో

A. మైసూరు సాంప్రదాయక

భరతనాట్యం (స్త్రీ సంప్రదాయం)

B. యక్షగానం (పురుష సంప్రదాయం)

5. ఉత్తర హిందూ స్థానంలో కథక్

6. అస్సాంలో

A. అంకియా నట

B. వోణ్ పాలి

7. మణిపురిలో

మణిపురి నర్తనం

8. ఒరిస్సాలో

ఒడిస్సీ నృత్యం.

ప్ర॥ 7. సంయుత, అసంయుత హస్తాలంటే ఏమిటి? వాటి లక్షణాలు ఏమిటి?

స॥ నృత్యాన్ని ప్రదర్శించేటప్పుడు నర్తకులు ప్రతి పదానికి చేతులతో అర్థాన్ని వివరించే సౌజ్ఞానం హస్తాలంటారు. ఇవి సంయుత, అసంయుత అని రెండు రకాలు.

ఒక చేతిలో అర్థాన్ని వివరించేది అసంయుతమని, రెండు చేతులూ కలిపి అర్థాన్ని వివరించేది సంయుతమని అంటారు.

ప్ర॥ 8. కైవ, వైఖానస, పాంచరాత్ర ఆగమ శాస్త్రాలను అనుసరించి ఆరాధన నృత్యాలను ఎలా చేసేవారు?

స॥ ఆగమ శాస్త్రాలు అంటే దేవాలయాలు నిర్మించే విధానం, వాటిలో దేవుళ్ళను ప్రతిష్ఠించే విధానం, పూజావిధానం, వాద్య, సంగీతం మొదలయిన వాటితో పాటుగా పూజాసమయంలో చేసే నృత్యాలను గురించి వివరించే శాస్త్రాలను ఆగమ శాస్త్రాలు అంటారు.

శివాలయాలకు సంబంధించిన ఆగమాన్ని 'కైవాగమం' అంటారు.

విష్ణు ఆలయాలకు సంబంధించినదాన్ని వైఖానసం, పాంచరాత్రం అంటారు.

శివ సంబంధమయిన ఆగమ శాస్త్రానికి, విష్ణు సంబంధమయిన ఆగమ శాస్త్రాలకు కొన్ని తేడాలు వున్నాయి ఈ శాస్త్రాలలో వివరించబడిన రీతులలో ఆరాధనా నృత్యాలను దేవనర్తకీమణులు ఆలయాలలో చేసేవారు.

ప్ర॥ 9. నృత్యం, నృత్యం, నాట్యం, లాస్యం, తాండవం, అడవు, అడుగు, జతి, జాతి, యతి, గతి, ముక్తాయి, తీర్మానం అంటే ఏమిటి?

స॥ 1. నృత్యం : మృదంగ జతులు లేక వివిధ రాగాల స్వరాలకు హస్తాలు, పాదాలను క్రమ పద్ధతితో కదలిస్తూ అడటం 'నృత్యం.'

2. నృత్యం : ఒక పాటలోని అర్థాన్ని హస్తాలతో వివరిస్తూ క్రమ పద్ధతిలో అడటం నృత్యం.

3. నాట్యం : ఏదయినా కథలోని పాత్రలను అనుసరించి పాడుతూ, నృత్య, నృత్య అభినయాలను ప్రదర్శిస్తూ అడటం నాట్యం.

4. లాస్యం : స్త్రీలు ప్రదర్శించే సుకుమార నృత్యం లేక సర్తనం లాస్యం.

5. తాండవం : పురుషులు ప్రదర్శించే ఉధృతమయిన నృత్యం తాండవం.

6. అడవు : ఒక క్రమ పద్ధతిలో హస్త పాద విన్యాసాలతో చేసే అడుగు అడవు.

7. అడుగు : సహజంగా నడిచేటప్పుడు వేసే అడుగునే అడుగు అంటారు.

8. జతి : కొన్ని మృదంగ శబ్దాలను కూర్చి ఒక క్రమ పద్ధతిలో వాయిించటం జతి. ఈ జతిని అనుసరించి క్రమబద్ధంగా అడవులు కూర్చబడతాయి.

9. జాతి : జాతి అంటే అక్షరాల నడక.

1. చతురశ్ర : నాలుగు అక్షరాల నడక కల్గినది.

2. త్రిశ్ర : మూడు ,, ,, ,,

3. ఖండ : ఐదు ,, ,, ,,

4. మిశ్ర : ఏడు ,, ,, ,,

5. సంకీర్ణ : తొమ్మిది ,, ,, ,,

ఈ ఐదు రకాల నడకలు ఐదు జాతులుగా చెప్పబడ్డాయి.

10. యతి : మృదంగ శబ్దాలను వివిధ రీతుల్లో కూర్చి వాయిించటాన్ని యతి విన్యాసం అంటారు.

ఉదా - మృదంగ రూపంలో, ధమరక రూపంలో కూర్చి వాయిించటం.

11. గతి : గతి అంటే నడక. నృత్యంలో సమగతి, విషమగతి, మయూర, మరాళ, మనుష్య, హరిణి, వ్యాఘ్ర మొదలయిన గతులు కలవు.

ఉదా - సమగతి : రెండక్షరాల నడక (సమ అనగా రెండుచేత విభజించబడే సరిసంఖ్య.)

విషమగతి : మూడుగాని, ఐదుగాని - యిలా బేసిసంఖ్య, అనగా రెండు చేత విభజించబడని సంఖ్య.

12. ముక్తాయి : ముందుకు నడిపించేది ముక్తాయి. తధిగిణితోం, తధిగిణితోం, తధిగిణి అని జతిని ప్రారంభించటం ముక్తాయి లేక ముక్తాయింపు.

13 తీర్మానం లేక ముగింపు : తధిగిణితోం, అని మూడుసార్లు వాయిించి ముగించటం తీర్మానం లేక ముగింపు.

# ఆంధ్రనాట్యం

మొదటి సంవత్సరం

## ప్రాయోగికం

### I. శారీరక వ్యాయామం

- (ఎ) చిక్కులు తీయడం
- (బి) సాము (సన్నని కర్రతో)
- (సి) దండెలు, బస్కెట్లు, కుప్పీలు

### II. అడుగులు

- (ఎ) సమగతి, విషమగతి నడకలు
- (బి) అడవులు
- (1) కై అడవులు (2) దిక్కు అడవులు
- తెయ్యకై - తెయ్యం - దత్త - తత్త - కై దిదిక్కు

### III. పంచగతులు

1. చతురశ్ర జాతి (నాలుగు అక్షరాల) గతి  
తక దిమి తకజణు
2. త్రిశ్రజాతి (మూడు అక్షరాల) గతి  
తకిట తకిట తకిట తకిట
3. మందె - తాంత కైతాం
4. ఖండ జాతి (5 అక్షరాల) గతి  
తక - తకిట , తక - తకిట



5. మిశ్రజాతి (7 అక్షరాల) గతి  
తకిట - తకదిమి । తకిట - తకదిమి
6. సంకీర్ణ (9 అక్షరాల) గతి  
తక దిమి - తక - తకిట ।

#### IV. తీర్మానాలు

- గిణత - 3 అక్షరాలు  
దిగిణత - 4 అక్షరాలు  
తదిగిణత - 5 అక్షరాలు  
తక తదిగిణత - 7 అక్షరాలు  
తక దికి తదిగిణత - 9 అక్షరాలు  
5 జాతుల్ని కలిపి  
దిగి ణత - గిణత - తక తది గిణత  
తదిగిణత - తకదికి తదిగిణత

#### V శ్లోకాలు

#### VI ఆరాధనా పూజావిధానంలో పుష్పాంజలి.

ప్రాచీన కాలంలో నాట్యారంభంలో నర్తకి దోసీలితో పూలను వట్టుకొని సమంలో (సమస్తానకంలో) నిలబడి రెండు పాదాలను సమంగా ఉంచి, కాలి బొటన వేళ్ళను దగ్గరగా చేర్చి నిలబడి చూర్ణికలను (సంస్కృత స్తోత్ర గీతాలను) పఠించి, దేవతలకు పూవులు సమర్పించి, తర్వాత అడ్డత చారీ విన్యాసాలను ప్రదర్శించేది.

పూవులను సమర్పించిన తర్వాత నర్తకి రెండు చేతులతో పతాక హస్తాలు పట్టి నిలబడి, తర్వాత కుడి ఎడమలకు, ముందు వెనుకలకు పాద విన్యాసాలు చేస్తూ అద్ది మొహరతో ముగించేది. ఈ ఆటను అడ్డతం అంటారు,


ఏ నాట్యం ఆడినా ముక్తాయిలో ప్రారంభించి, తీర్మానంతో ముగించి, ఆ తర్వాత మొహరతో ఆ నాట్య కార్యక్రమాన్ని ముగించడం పూర్వకాలంలో ఒక ఆచారంగా ఉండేది. ఏ తాళంలో, ఏ గతిలో ఆడినా చతురస్ర (4 అక్షరాల) గతిలో మళ్ళీ ఆడి నాట్యాన్ని ముగించాలి.

పూర్వం అడ్డితాన్ని 5 అక్షరాల గతిలో ప్రదర్శించేవారు (అంటే సమం - 2 అక్షరాలు, విషయం 3 అక్షరాల కాలం. ఈ రెండూ కలిపితే 5 అక్షరాల కాలం.)

అటుపైని 4 అక్షరాల గతిలో తీర్మానించి, తర్వాత మొహరను ప్రదర్శించాలి.

పాఠ్యాలు :

తాం తత్రై త్రై । త్రై జగ దత్తాం



# ఆంధ్రనాట్యం

రెండవ సంవత్సరం

సిద్ధాంతం

ప్ర॥1. శైవ, వైఖానస, పాంచరాత్ర ఆగమాలలోని నృత్య, నృత్య రీతులను వివరించండి.

స॥ శైవ, వైఖానస, పాంచరాత్రాలలో నృత్యానికి సంబంధించిన అంశాలు ప్రధానంగా ప్రదర్శింపబడతాయి. కొన్ని ప్రత్యేక వేళల్లో దేవతలకు స్తోత్ర గీతాలను పాడినా అవి నృత్యప్రాధాన్యతతో ప్రదర్శింపబడతాయి.

ప్ర॥2. దేవాలయాలలో ఉత్సవ సమయమందు ప్రత్యేకంగా ప్రదర్శింపబడే నృత్యాల గురించి క్లుప్తంగా తెలియజేయండి.

స॥ ప్రతిదినం దేవుని ఉదయం మేల్కొప్పులు మొదలుకొని రాత్రి దేవుని నిద్రపుచ్చేవరకు, తర్వాత ఆలయాన్ని అష్టదిక్పాలలకు అప్పగించేవరకు షోడ శోపచారాలలో గానం, నృత్యం తప్పక ఉండేవి. అష్టదిగ్బంధన, బలిహరణ, ధ్వజారోహణ, మహాభోగం, భేరిపూజ, పుష్పయాగాలందు, సాయంత్రం స్వామి కొలువుతీరి యున్నప్పుడు నృత్య ప్రదర్శన లుండేవి.

శివాలయాల్లో ముఖ్యంగా సంధ్యవేళ, 'లింగోద్భవ' కాలంలో తప్పని సరిగా నృత్య ప్రదర్శన ఉండేది.

ప్ర॥3. ఇంద్రుని కొలువులో నుండిన ప్రముఖ దేవ నర్తకులు ఎవరు? వారి నృత్య రీతులను వివరించండి.

స॥ ఇంద్రుడు నృత్యగాన ప్రియుడు. అతని కొలువులో నుండిన దేవ నర్తకులలో మేనక, రంభ, హిర్యశి, తిలోత్తమ ప్రముఖులు.

**మేనక :**

సాము, గరడీ విద్యలందు అనగా మొగ్గలు వేయడం, కుండ మీద నృత్యం చేయడం, పళ్ళెంపైని నృత్యం చేయడం మొదలైనవాటిలో ఈమె ప్రసిద్ధురాలు.

**రంభ :**

మృదంగ జతులకు రాగాల స్వరాలకు నర్తనమాడడంలో ఈమె పేరు గాంచింది.

**ఊర్వశి :**

పాటలలోని అర్థాలను, భావాలను తెలియజేస్తూ అభినయించి ఆడడంలో ఈమె ప్రఖ్యాతురాలు.

**ప్ర॥4. ఊర్వశి జననం గురించి తెలియజేయండి.**

స॥ ఒకసారి నరనారాయణులు బదరికావనంలో తపస్సుచేసుకొంటున్నారు. ఇంద్రునికి ఊర్వశి పుట్టింది. వారి తపస్సు పాడుచేయమని ఇంద్రుడు రంభను పంపాడు. రంభ వెళ్ళింది. నారాయణుడు ఇంద్రుని కుట్రను తెలుసుకొని, రంభ కన్నా అందమైన స్త్రీని తన ఊరువులో (తొడలో) నుండి సృష్టించాడు. ఆ నుండరిని చూసి రంభ నిగ్గువడింది. ఇంద్రుడు ఓడిపోయాడు. నారాయణుని వద్దకు వెళ్ళి, తన తప్పును ఒప్పుకొని, తనని క్షమించమని నారాయణుని ప్రార్థించాడు. నారాయణుడు ఇంద్రుణ్ణి క్షమించడమేకాక తను సృష్టించిన ఊర్వశిని ఇంద్రునికి ఇచ్చాడు. అనాటినుండి ఊర్వశి ఇంద్రుని కొలువులో ఒక ప్రధాన నర్తకి అయింది. నారాయణుని ఊరువులోనుండి పుట్టింది గనుక ఆమెకు ఊర్వశి అని పేరు వచ్చింది.

ఈమె సంతతివారే ఆంధ్రదేశంలో దేవాలయాలలో నృత్యపూజచేసేవారు.

రంభ, మేనకల సంతతికి చెందినవారు వండితనభల్లోను, పెండ్లి వేడుకల్లోను, ఉత్సవాలలోను నాట్యం చేసేవారు. (నర్తకుల వంశాలకు చెందినవారు చెప్పుగా సేకరించిన సంగ్రహ చరిత్ర ఇది.)

ప్ర॥5. సంయుత, అసంయుత హస్తాల వినియోగాలు ఏమిటి?

స॥ నృత్యం, అభినయంలో అనేక శ్లోకాలు, పాటలు పాడుతూ ఉంటారు. చూసేవారికి వాటి అర్థం తెలిసేటట్టు నర్తకులు అడాలి. వాటి అర్థాన్ని తెలియజేయడానికి చేతుల్ని అనేక విధాలుగా కదిలిస్తూ, చేతి వేళ్ళను ముడుస్తూ, తెరుస్తూ ఉంటారు ఒక్కొక్కప్పుడు ఒక్క చేతోనే చేస్తారు. ఒక్కొక్కప్పుడు రెండు చేతులతోను చేస్తూ ఉంటారు. ఈ చేతుల కదలికలనే హస్తాలంటారు. రెండు చేతులతోను అర్థాన్ని వివరిస్తే అది సంయుత హస్తం, ఒకే చేతో అర్థాన్ని వివరిస్తే అసంయుత హస్తం. ఈ హస్తాల వినియోగం ద్వారా ప్రేక్షకులు ఆయా మాటల అర్థాలను తెలుసుకోగలుగుతారు.

ప్ర॥6. నృత్ర, నృత్య హస్తాల గురించి తెలియజేయండి.

స॥ 1. నృత్ర హస్తాల సంఖ్య తక్కువ. అయితే వీటిలో పతాకం, అర్థ పతాకం, త్రిపతాకం, కర్తరీ ముఖ, ముష్టి, శిఖర, అర్థ చంద్ర, పాశ, పల్లవ, కటకాముఖ ముఖ్యమైనవి.

2. నృత్యహస్తాలు చెప్పలేనన్ని ఉన్నాయి. అయితే, వీటిలో దేవతలకు, నవగ్రహములకు, అష్టదిక్పాలకులకు, దశావతారములకు సంబంధించిన హస్తాలు కొన్ని ఉన్నాయి. ఇవికాక నదులు, చెట్లు, పక్షులు, నవరత్నాలు మొదలైన వాటికి సంబంధించిన హస్తాలుకూడా ఉన్నాయి. సంయుత, అసంయుత హస్తాలు నృత్య, అభినయాలలో ప్రయోగించబడుతూ ఉంటాయి.

**అసంయుత హస్తాలు :** పతాక, త్రిపతాక, అర్థ పతాక, కర్తరీ ముఖ, మయూర, అర్థచంద్ర, ఆరాశ, శుకతుండ, ముష్టి, శిఖర, కపిత్థ కటకా ముఖ, సూచీ, చంద్రకళ, పద్మకోశ, సర్పశీర్ష, మృగశీర్ష, సింహముఖ, లాంగుల, అల పద్మ (సోలపద్మ), చతుర, భ్రమర, హింసాస్య, హంస వక్ష, సందంశ, ముకుళ, తామ్రచూడ, త్రిశూల.

**సంయుత హస్తాలు :** అంజలి, కపోత, కర్కట, స్వస్తిక, డోల, పుష్ప పుట, ఉత్సంగ, శివలింగ, కటకావర్ధన, కర్తరీ స్వస్తిక, శకట, శంఖ, చక్ర సంపుట, పాశ, కీలక, మత్స్య, కూర్మ, వరహ, గరుడ, నాగ భంధ, ఖట్వా భేరుండ, అవహిత.

ప్ర॥ 7. అంగాలు, ప్రత్యంగాలు, ఉపాంగాల గురించి తెలియజేయండి.

స॥ తల, చేతులు, చంకలు, పార్శ్వములు, నడుం, పాదాలు . ఈ ఆరింటిని అంగాలంటారు. కొందరు కంఠాన్ని కూడా అంగమంటారు.

మూపులు, భుజాలు, వీపు, కడుపు, తొడలు, పిక్కలు- ఈ ఆరింటిని ప్రత్యంగాలంటారు కొందరు మణికట్టు, మోచేతులు, మోకాళ్ళను గూడ ప్రత్యంగాలలో చేర్చారు

చూపు, రెప్పలు, నల్లగుడ్డు, చెక్కిళ్ళు, ముక్కు, దవడలు, పెదవులు, దంతాలు, నాలుక. గడ్డం, ముఖం, తల- ఈ పన్నెండింటిని ఉపాంగాలంటారు.

ప్ర॥ 8. శిరోభేదాలు, దృష్టిభేదాల గురించి తెలియజేయండి.

స॥ సమం, ఉద్వాహితం, అదోముఖం, ఆలోశితం, దుతం, కంపితం, వరావృత్తం, ఉత్తివ్రతం, పరివాహితం- ఈ తొమ్మిదింటిని శిరోభేదాలంటారు.

సమం, ఆలోకితం, పాచి, ప్రలోకితం, నిమీలితం, ఉల్లోకితం, అనువృత్తం, అవలోకితం. ఈ ఎనిమిదింటిని దృష్టి భేదాలంటారు.

ప్ర॥ 9. హస్త ప్రాణాలు ఎన్ని? అవి ఏవి?

స॥ హస్త ప్రాణం అంటే హస్తాలు పట్టే పద్ధతి. హస్త ప్రాణాలు పన్నెండు. అవి 1) ప్రసారణం, 2) కుంచితం, 3) రేచితం, 4) పుంఖితం, 5) అపవేష్టితకం, 6) ప్రేరితం, 7) ఉద్యేష్టితం, 8) వ్యావృత్తం, 9) పరివృత్తం, 10) సంకేతం, 11) చిహ్నం, 12) పదార్థ టిక.

ప్ర॥ 10. చారి, రేచకం, కరణం, అంగహార, భ్రమరి, ఉత్ప్లవనం, రాజనర్రకి, ప్రజానర్రకి, నాయకురాలు, సొల్లకట్టు, కౌతం, కైవారం, మేళం మేజావాని . వీటిని నిర్వచించండి.

స॥ చారి : ఒక కాలుతో విన్యాసం చేయడం, చారులు లేని నాట్యం ఉండదు. ఇవి లేకపోతే ప్రపంచంలో చలనం ఉండదు.

రేచకం : చేతుల్ని, నడుంని కదలించడం.

కరణం : ఒక క్రమ పద్ధతిలో కాళ్ళను, చేతుల్ని కుడి, ఎడమలకు కదలించడం.

అంగహారం : ఒక క్రమ పద్ధతిలో కాళ్ళను, చేతుల్ని కొన్ని రీతుల్లో కదిలించి, ప్రదర్శించి, ముగించడం.

భ్రమరి : గుండంగా తిరగడం.

ఉత్పలనం : గాలిలోకి ఎగరడం. దీనినే కుప్పి అని కూడా అంటారు.

దేవనర్తకి : దేవాలయ వూజుల్లో పాల్గొనే నర్తకి.

రాజనర్తకి : రాజుల ఆస్థానాలలో, పండిత సభలో నాట్యం చేసే నర్తకి.

ప్రజానర్తకి : దేవుని ఉత్సవాలలో సామాన్య ప్రజల కోసం నాట్యమాడే నర్తకి.

నాయకురాలు : స్త్రీల నాట్య బృందానికి పెద్దరికం వహించి, తాళం వేస్తూ, నాట్యం చేయించే నర్తకి.


సొల్లకట్టు : కొన్ని మృదంగ శబ్దాలను జటిగా కూర్చి నాట్యంలో చెప్పడం.

కౌతం : ఆలయాల్లో దేవతలను స్తుతిస్తూ చేసే ప్రత్యేక నాట్యం.

కైవారం : దేవతల్ని గాని, రాజుల్ని గాని స్తుతిస్తూ చేసే నాట్యం.

మేళం : నాయకురాలు, నర్తకబృందం, మృదంగం, శ్రుతి, వేణువు, ముఖవీణ, వాయువీణ మొదలగు వాద్యాలు, తాళాలు వీటితో కలిసి యున్న సమ్మేళనం.

మేజువాని : కవులు, పండితులు, విద్యాంసులకు విజ్ఞాన విందుగా నర్తకి సభలో కూర్చోని వివిధ రకాలైన పాటలను ఆభినయించడం.



# ఆంధ్రనాట్యం

రెండవ సంవత్సరం

ప్రాయోగికం

1. వినాయక కౌతం : వినాయక తాళాంగములతో ప్రదర్శించుట  
వినాయక తాళాంగాలు

గ గ గ ల ల ప గ ల ల ప

గ = గురువు = 8 అక్షరాలు

ల = లఘువు = 4 అక్షరాలు

ప = ప్లుతం = 12 అక్షరాలు

వినాయక తాళం 72 అక్షరాలు గలది.

2. కైవారం : దేవుని పూజలో ప్రదర్శింపబడే నాట్యం.

ఉదాహరణలు :

శివకైవారం : గంగాధరపర

విష్ణుకైవారం : శ్రీలనీలావతి

3. శబ్దం : భారత, భాగవత, రామాయణాది పురాణ కథల వర్ణన గీతాలకు  
నృత్య, అభినయాలను ప్రదర్శించడం. 'సలాం' అనే మాటతో ముగిసిన  
శబ్దాలను సలాం జతులని కూడా అంటారు.

ఉదాహరణలు :

శబ్దం : సారెసారెకు కాశీనాథుని ధరణి రథమై (కాశీనాథకవి)

సలాంజతి : నిరంతరము ఈ ధరన్ అందము అందచందము

(ప్రతాపరాముని పైని చెప్పబడినవి)



4. పద్యం : నల్లనివాడు (పోతన భాగవతం)
5. శ్లోకం : కస్తూరీ తిలకం (కృష్ణ కర్ణామృతం)
6. గీతం : రారా మా యింటికి కృష్ణయ్య
7. అన్నమాచార్య కీర్తన : ముద్దుగారే యశోదా

## V. శ్లోకాలు

### 1. శివ స్తోత్రం

అంగికం, భువనం యశ్య  
వాచకం సర్వ వాఙ్మయం  
ఆహార్యం చంద్రతారాది  
తం వందే సాత్వికం శివమ్॥

### 2. గురు స్తోత్రం

గురు బ్రహ్మ, గురు విష్ణుః  
గురు దేవో మహేశ్వరః  
గురు సాక్షాత్ పరబ్రహ్మ  
తస్మై శ్రీ గురవే నమః

### 3. భూదేవి స్తోత్రం

సముద్ర వసనే దేవి  
పర్వత స్తన మండలే  
నాట్యం గరిష్యే భూదేవీ  
పాదపూతం క్షమాస్వమే.

# ఆంధ్రనాట్యం

మూడవ సంవత్సరం

సిద్ధాంతం

ప్ర॥1. దేవతా హస్తాలు, అష్టదిక్పాలకుల హస్తాలు, దశావతార హస్తాలు, జాంధవ్య హస్తాల గురించి వివరించండి.

స॥ శివుడు, పార్వతి, విష్ణువు, లక్ష్మి, కృష్ణుడు, బ్రహ్మ, సరస్వతి, విష్ణుశ్వరుడు, సుబ్రహ్మణ్యుడు - ఈ దేవతలను సూచించే హస్తాలను దేవతా హస్తా లంటారు.

ఇంద్రుడు, అగ్ని, యముడు, నైర్ఋతి, వరుణుడు, వాయువు, కుబేరుడు, ఈశాన్యుడు - వీరిని సూచించే హస్తాలను అష్టదిక్పాలకుల హస్తా లంటారు.

మత్స్యావతారం, కూర్మావతారం, వరహావతారం, నృసింహావతారం, వామనావతారం, పరశురామావతారం, రామావతారం, బలిరామావతారం, కృష్ణావతారం, బుద్ధావతారం, కలికావతారం - వీటిని సూచించే హస్తాలను దశావతార హస్తా లంటారు. (కృష్ణుని అవతారంగా పరిగణించరు కాని, ఆంధ్ర నాట్య సంప్రదాయంలో కృష్ణుని ఒక అవతారంగా పరిగణిస్తున్నారు.)

తల్లి, తండ్రీ, ఆత్త, మామ, భార్య, భర్త, మరది, అన్న, వదిన, కుమారుడు, అల్లుడు - వీరిని సూచించే హస్తాలను జాంధవ్య హస్తాలంటారు.

ఇవి కాక బ్రాహ్మణ, క్షత్రియ, వైశ్య, శూద్ర జాతులను సూచించే హస్తాలు కూడ ఉన్నాయి.

ప్ర॥2 మార్గ, దేశీ వద్దతులు అంటే ఏమిటి?

స॥ భరత శాస్త్రాన్ని పూర్తిగా అనుసరించి, అభివృద్ధి చెందిన నృత్య సంప్రదాయాన్ని "మార్గి" అంటారు. భరత దేశమంతటా ఒకే రీతిలో ఉంటుంది.

ఆయా ప్రాంతాల ఇష్టాయిష్టాలు, అభిరుచులను అనుసరించి, భరతశాస్త్ర ఆధారంతో అభివృద్ధి చెందిన నృత్య సంప్రదాయాన్ని 'దేశి' అంటారు.

ప్ర॥3. భూ, గ్రీవా భేదాలను వివరించండి.

స॥ సహజం, పతితం, ఉత్తివ్రం, చతురం, రేచితం, కుంచితం - ఈ యారింటిని భూ భేదాలంటారు. (భూ అనగా కనుబొమలు.)

సుందరి, తిరశ్చీనం, పరివర్తితం, ప్రకంపితం - ఈ నాల్గింటిని గ్రీవా భేదాలంటారు. (గ్రీవం అంటే మెడ.)

ప్ర॥4. చతుర్విధాభిసయాల లక్షణాలను వివరించండి.

స॥ ఆంగికం, వాచికం, ఆహార్యం, సాత్వికం అని అభినయం నాలుగు విధాలు.

ఆంగికం : ఒక పాట అర్థాన్ని అంగాలు, ప్రత్యంగాలు, ఉపాంగాల ద్వారా విశదీకరించి చెప్పడం.

వాచికం : ఒక పాట లేక పద్యంలోని బావానికి, అర్థానికి తగినట్లుగా పాడడం.

ఆహార్యం : పాత్రకు తగిన రీతిలో వేషం ధరించడం.

సాత్వికం : పాటలోని బావాన్ని హస్త ముద్రల ద్వారా కాకుండా ముఖ కదలికల ద్వారా తెలియజేయడం. దీనిని 'ముఖరాగం' అని కూడా అంటారు.

నాట్యం రెండు విధాలు : 1. బహు పాత్రలుండే నృత్యనాటకం, 2. ఒకే పాత్ర ప్రదర్శించే నృత్యకేళిక. సాధారణంగా నృత్యనాటకాల్లో సన్నివేశాలకు తగినట్లుగా తెరలు కట్టుకొంటారు ఏక పాత్ర కేళికకు తెర ఉండదు. పూర్వం ఆడే పాత్ర పాడడం, హస్తాలతో అర్థం చెప్పడం, కళ్ళతో బావాన్ని ప్రదర్శించడం, పాదాలతో లాళంపేయడం ఆచారంగా ఉండేది. ఈనాడు ఈ యాచారం పోయి, నేపథ్య సంగీతంపైని ఆధారపడుతున్నారు.

ప్ర॥ 5. భావం, రసం - వీటిని విశదీకరించండి.

స॥ అంగికాభినయం అంటే పాటలోని పదాలకు అర్థం చెప్పడం, సాత్వికాభినయం అంటే పాటలోని భావాన్ని చెప్పడం.

పాట వ్రాసిన కవి సుఖదుఃఖాల అనుభూతులను తన పాటలో ఇమిడ్చి చెప్పినప్పుడు నర్తకుడు ఆ అనుభూతులను తాను అనుభవిస్తూ ప్రదర్శించడం భావాభినయం. ఇదే భావం.

ఈ భావాభినయాన్ని చూసినప్పుడు ప్రేక్షకులో ఒకవిధమైన హృదయ స్పందన కలుగుతుంది. ఇదే రసం.

ప్ర॥ 6. నాట్యధర్మి, లోకదధర్మి అంటే ఏమిటి?

స॥ భరతుని నాట్యశాస్త్రం నందికేతుని అభినయ దర్పణం, జాయప నృత్య రత్నావళి మొదలైన నాట్యశాస్త్ర గ్రంథాలలోని శాస్త్ర పద్ధతులను అనుసరించి ప్రదర్శించే నాట్యం నాట్యధర్మి.

లోకం పోకడలను అనుసరిస్తూ ఈ శాస్త్రాలలోని పద్ధతులను తీర్చిదిద్దుకొని ప్రజల అభిరుచులకు తగినట్టుగా నాట్యాన్ని ప్రదర్శించడం లోకదధర్మి.

ప్ర॥ 7. ఆంధ్రదేశ నృత్యకళా చరిత్రను క్లుప్తంగా తెలియజేయండి.

స॥ పూర్వకాలం నుండి ఆంధ్రుల నృత్యకళ రెండు విధాలుగా అభివృద్ధి చెందుతూ వచ్చింది. స్త్రీలు ప్రదర్శించేది లాస్యం. పురుషులు ప్రదర్శించేది తాండవం. స్త్రీల లాస్యాన్ని శివుని ఆర్థాంగి పార్వతీ దేవి రూపొందించినది, తాండవాన్ని శివుడు రూపొందించాడని శాస్త్రకారులు చెప్పారు. స్త్రీల లాస్యం సొగసుగా, కోమలంగా ఉంటుంది. పురుషుల తాండవం గంభీరంగా, ఉద్ధృతంగా ఉంటుంది. స్త్రీల లాస్యం ఏక పాత్ర కేళిక. ఒకే నర్తకి నృత్య, నృత్య, అభినయాలను ఒక క్రమ పద్ధతిలో ప్రదర్శించేటట్టు ఈ లాస్యం అభివృద్ధి చెందింది. ఇది నృత్యంతో ప్రారంభమై, నృత్య, అభినయాలతో ముగుస్తుంది. ఇది పూర్వ ముండిన ఆచారం. దీనిని నట్టవ మేళం అనేవారు.

పురుషుల నాట్యాన్ని నాట్యమేళం అంటారు. దీనిలో బహుపాత్రలు ఉంటాయి. ఆయా పాత్రలకు తగినట్లుగా వేషధారణ ఉంటుంది. ఒక కథ, సాధారణంగా ఒక పురాణ కథను వీరు ప్రదర్శించేవారు. పూర్వం కొన్ని తెగలకు చెందిన పురుషులే ఈ పురాణ కథలను ప్రదర్శించేవారు, ఈనాడు ఏ కథనైనా శ్రీ, పురుష నాట్యకళాకారులు ప్రదర్శిస్తున్నారు.

పూర్వం ఈ కళలను రాజులు, ధనికులు, ఆలయ అధికారులు పోషించారు. దేవ గణికలు, రాజాస్థాన గణికలు, ఇతర శ్రీ కళాకారులు లాస్య్యాన్ని ఆరాధించారు.

భాగవతులు, నాట్యమేళాలవారు తాడవాన్ని ఆరాధించారు. ఈ భాగవత మేళాలవారు, నాట్యమేళాలవారు ఉన్నారు, పల్లెపల్లె వాడవాడ తిరుగుతూ మన మతాన్ని, సంప్రదాయాన్ని నృత్య నాటకాల ద్వారా ప్రదర్శించి ప్రజలకు బోధించేవారు.

శ్రీ కళాకారులు ఆలయాల్లోను, ఆలయ ప్రాంగణాలలోను, రాజుల ఆస్థానాలలో మాత్రమే కేళికలు చేసేవారు. ఆలయ ఉత్సవాలలో మాత్రం సామాన్య ప్రజలకోసం వీరు పౌరాణిక కథలను ప్రదర్శిస్తూ ఉండేవారు. ఆ కాలంలో వ్రయాణ సౌకర్యాలు లేకపోవడంవల్ల శ్రీలు సంచారం చేసేవారు కాదు.

ప్ర॥రి. పాత్ర లక్షణం, అపాత్ర లక్షణం, పాత్ర ఆంతుః, బహిష్కారాల గురించి వివరించడి.

స॥ నందికేశ్వరుని అభిప్రాయం ప్రకారం రూపవతి, యౌవన మధ్యస్థురాలు, ప్రౌఢ, రసీకురాలు, మనోహరిణి, పట్టువిడుపులందు నమర్దురాలు, తాళగతులను తెలిసియున్నది, నృత్యంలో వండితురాలు, హస్త నిన్యాసంలో నేర్పుగలది, కరణాల చాకచక్యము గలది, విశాలమైన కళ్ళు గలది, గీత వాద్య లాళాలను అనుసరించి నడవగలది, వెలగల ఆభరణాలు ధరించింది, వ్రసన్న ముఖం గలది మరీ ప్రౌఢపు కాకుండా, మరీ పొట్టి కాకుండా, చాలా లావు, చాలా సన్నము కాకుండా సర్తకి ఉండాలి. ఇవి పాత్రకు ఉండవలసిన లక్షణాలు.

కంటిలో పూవులుండినది, తల వెంట్రుకలు లేనిది, పెద్ద పువ్వులు గలది, బాగా బలినినది, బాగా చిక్కిపోయినది, మిక్కిలి పొట్టిది, గూను ఉన్నది. హీనస్వరం గలది నాట్యానికి తగినది కాదు. ఇవి అపాత్ర లక్షణాలు అని నంది కేశ్వరుడు చెప్పాడు.

మృదంగం, మంచి నాదం గల తాళాలు, పిల్లనగ్రోవి, పాట, శ్రుతి, వీణ, గజ్వెలు, ప్రఖ్యాతుడైన గాయకుడు - పాత్రకు (నర్తకులకు) ఈ ఎనిమిది బహిష్కరణలు.

వడి, నిలుకడ, సమత్వం, శ్రమరీ విన్యాసం, చక్కని చూపు, శ్రమలేమి, ధారణశక్తి, శ్రద్ధ, మాటనేర్పు, పాట - ఈ వది పాత్రకు అంతఃప్రాణాలు,

ప్ర 9. శాస్త్రీయ నాట్య, నృత్యశాస్త్ర గ్రంథకర్తల గురించి తెలియజేయండి.

స॥ భరతుడు, నందికేశుడు, జాయప, సారంగదేవుడు - వీరిని ప్రాచీన నాట్యశాస్త్ర గ్రంథకర్తలుగా చెప్పవచ్చును. భరతుణ్ణి ఒక ఋషిగా మన పెద్దలు పరిగణించారు. ఇతడు నాట్యశాస్త్రాన్ని రచించాడు. భారతదేశ నాట్యకళాకారులకు ఇది చాలా ముఖ్యమైన గ్రంథం కనుక దీనిని పంచమ వేదంగా పరిగణించారు. బహు పాత్రల నృత్య నాటకాలను శాస్త్రీయంగా ప్రదర్శించే విధానాన్ని భరతుడు ఈ గ్రంథంలో చెప్పాడు. భరతుడు ఈ గ్రంథాన్ని రచించక పోయిందే శాస్త్రీయంగా నాట్యకళ భరతదేశంలో ఇంత అభివృద్ధిచెందియుండేది కాదు.

నందికేశుడు అభినయ దర్శనాన్ని వ్రాశాడు. నృత్య నాటకాలకు భరతుడు ఎంత ముఖ్యుడో, ఏకపాత్ర నృత్యకళికలకు నందికేశుడు అంత ముఖ్యుడు.

ఒకే నర్తకి నృత్య, నృత్య అభినయాలను ఏ విధంగా ప్రదర్శించాలో ఆ పద్ధతిని ఇతడు తన ఆభినయదర్శనంలో వివరించాడు. నృత్య, నృత్యాలను విడిచి, వీటిని వేర్వేరుగా రూపొందించి, వీటిని ప్రదర్శించే విధానాన్ని చెప్పాడు.

జాయప నేతాని, సారంగదేవుడు సమకాలికులు. వీరిద్దరు 13 వ శతాబ్దికి చెందినవారు.

జాయప కాకతి గణపతి దేవుని ఆస్థానంలో ఉండేవాడు. ఇతడు గణపతి దేవుని బావమరిది. కాకతీయ సైన్యములో ఈతడు గణసేనాపతిగా ఉండేవాడు.

జాయప నృత్య రత్నావళి, గీత రత్నావళి, వాద్య రత్నావళి అనే మూడు శాస్త్ర గ్రంథాలను వ్రాశాడు. గీత రత్నావళి, వాద్య రత్నావళి మనకు దొరక లేదు. మన అదృష్టంకొద్దీ నృత్య రత్నావళి మనకు దొరికింది. అందువల్ల ఆ కాలంనాటి నృత్య విశేషాలను మనం తెలుసుకొనగలుగుతున్నాం.

సారంగదేవుడు దేవగిరి యాదవరాజు ఆస్థానంలో ఉండేవాడు. ఇతడు గొప్ప పండితుడు, శాస్త్రవేత్త. ఇతడు 'సంగీత రత్నాకరం' అనే సంగీత శాస్త్ర గ్రంథాన్ని వ్రాశాడు. ఇందులో గాత్ర, వాద్య సంగీతాల గురించే కాక, నృత్యం గురించి కూడా వ్రాశాడు.

ప్ర॥ 10. కాకతి గణపతి దేవుని మొదటకొని కృష్ణదేవరాయలు, కొమరగిరి, సర్వజ్ఞ సింగభూపాలుడు, నాయక రాజులు, గోల్కొండ పాదుషాలు, మహారాష్ట్ర ప్రభువులు వరకు వారు నృత్యకళకు చేసిన సేవలను వివరించండి.

స॥ కాకతి గణపతిదేవుని ఆస్థానంలో జాయప అనే ఒక గొప్ప నర్తకుడు, నాట్యకళా శాస్త్రవేత్త ఉండేవాడు. ఆ కాలంలో మన ఆంధ్రదేశంలో ఉండిన అనేక దేశీ నర్తనాల గురించి తన నృత్య రత్నావళి గ్రంథంలో అతడు వివరించాడు.

కాకతీయ చక్రవర్తి ప్రతాపరుద్రుడు గొప్ప నృత్యకళా పోషకుడు. ఈతని ఆస్థాన నర్తకిమణి 'మాచల్ దేవి' నృత్యకళా చరిత్రలో ప్రసిద్ధురాలు. ఆమె తమ వంశచరిత్రను యక్షగానంగా రచన చేయించి, తన మహల్లో ఆడించి, చూచి, ఆనందించింది.

కృష్ణదేవరాయలు దర్బారులో అష్ట దిగ్గజాలతో సమానంగా గౌరవింపబడిన ఆస్థాన నర్తకిమణి 'రంజకం కుప్పాయి' అంటే-అష్టదిగ్గజాలను, అప్పాజీ, తాతాచార్యులు, కవి, గాయక, పండిత, శాస్త్రవేత్తల సమక్షంలో రాయల వారి దర్బారులో నాట్యం చేసి, వారందరినీ మెప్పించినదని మనం గ్రహించవచ్చును. ఈమె తన తండ్రి విద్యాస్పృహారంజక రంజకం శ్రీ రంగరాజు వద్ద నాట్యం నేర్చుకొన్నది.

‘వనంత రాజీయం’ అనే నృత్య శాస్త్రగ్రంథాన్ని వ్రాసిన కర్పూర వనంతరాయలు గొప్ప నృత్యకళా పోషకుడు. ‘లకుమ’ అనే ఒక గొప్ప నర్తకిమణి ఈతని ఆస్థానమందుండేవి.

‘రసార్థవ సుధాకరము’ అనే శాస్త్రగ్రంథాన్ని వ్రాసిన సర్వజ్ఞ సింగ భూపాలుడు గొప్ప నృత్యకళా పోషకుడు. ఈతని ఆస్థానంలో ‘భోగిని’ అనే నర్తకిమణి ఉండేది.

తంజావూరు ప్రభువు రఘునాథ నాయకుడు కళాపోషకుడు, కవి, సంగీత శాస్త్రజ్ఞుడు, గ్రంథకర్త. ఈతని ఆస్థానం ఒక శారదా నిలయం. ఈతని దర్బారులో ‘రామభద్రాంబ’ అనే ఒక ప్రఖ్యాత కవయిత్రి, గంటకు నూరు వద్యాలు వ్రాసిన (శతలేఖిని) మమరవాణితో బాటు ‘ముద్దు చంద్రరేఖ’ అనే ఒక మహానర్తకి ఉండేది. వీరుగాక ఇంకా అనేకమంది నర్తకిమణులు ఈయన ఆస్థానంలో ఉండేవారు. సదాలు వ్రాయడంలో తనకు తనే సాటి అని పేరు గాంచిన శీత్రయ్య ఈ ఆంధ్ర నాట్యకళా పోషకుని దర్బారును సందర్శించాడు.

ఈతని కుమారుడు విజయరాఘవుడు ఈతడు తండ్రిని మించిన ఆంధ్ర నాట్యకళాపోషకుడు. ఇతడు అనేక యక్షగానాలు వ్రాశాడు. వాటిలో చెప్పకో దగిన మేటి యక్షగానం ‘రఘునాథాభ్యుదయం.’ ఈ యక్షగానంలో ఆతడు తన తండ్రి రఘునాథుని జీవితాన్ని చక్కగా వర్ణించాడు. ఈతని దర్బారులో ‘అష్టబాషాప్రసీద’ రంగాజమ్మ అనే గొప్ప కవయిత్రి ఉండేది. ‘మన్నారదాన విరాసం’ అనే ఒక యక్షగానాన్ని ఈమె ఎనిమిది భాషలలో వ్రాసింది. ఈమె కవితను మెచ్చి విజయరాఘవుడు నిండునభలో ఈమెను కనకాభిషేకంతో గౌరవించాడు.

నాయకరాజుల తర్వాత తంజావూరును పాలించిన శహజీ, శరభాజీ, ఏకోజీ, ప్రతాపసింహ మొదలైనవారు మహారాష్ట్రులు. వీరు భోంస్లా వంశీయులు. వీరు మహారాష్ట్రలే అయినా, తెలుగు భాషాభిమానులు, ఆంధ్రనాట్యపోషకులు. వీరి ఆస్థానభాష తెలుగు. వీరు తెలుగు నేర్చుకొని తెలుగులో కవిత్యం కూడా చెప్పారు. యక్షగానాలు వ్రాశారు. వీరి కాలంలోనే కచ్చేరి ఆటకు ఒక నూతన



రూపం వచ్చింది. వీరి కాలంలో చిన్నయ్య, పొన్నయ్య, వడివేలు, శివానందం అని నలుగురు అన్నదమ్ములుండేవారు. వీరు తెలుగు, సంస్కృతభాషల్లోనే కాక సంగీతశాస్త్రంలోను, భరతశాస్త్రంలోను గొప్ప వండితులు, కవులు. నేడు దక్షిణాదివారు ప్రదర్శిస్తున్న భరతనాట్యానికి ఒక క్రమాన్ని, రూపాన్ని కల్పించింది వీరే.

తంజావూరును నాయకరాజులు పాలిస్తూండిన కాలంలో ఉదయార్ పాలెం అనే ఒక చిన్న సంస్థానాన్ని 'యువరంగ' అనే ఒక చిన్న రాజు పాలిస్తూ ఉండేవాడు. ఈతడు గొప్ప నాట్యకళాప్రియుడు. ఈతడు తమ విద్యను మెచ్చుకొంటేచాలని అనేకమంది నాట్యకళాకారులు ఈతని ఆస్థానానికి వెళ్తుండేవారు.

గోల్కొండను ఏలిన ప్రభువులు మహమ్మదీయులే అయినా తెలుగు భాషను, తెలుగు కవులను, తెలుగు కళలను, కళాకారులను పోషించి, ఆదరించారు. వీరి కొలువులో గొప్ప కవిగా, సంగీత విశారదుడుగా పేరుగాంచిన తులసిమూర్తి ఉండేవాడు. ఈతనితో పోటీ చేసిన పదకవిత పితామహుడు శ్రీత్రయ్యను గోల్కొండ నవాబులు సమ్మానించారు. గోల్కొండ పాదుషాల దర్బారులో ప్రసిద్ధ నర్తకిమణులు తారామతి, ప్రేమావతి ఉండేవారు. ఈ కాలంలోనే 'బాగామతి' పేర బాగ్యనగరం నిర్మించబడింది. అదే నేటి హైదరాబాదు. గోల్కొండ పాదుషాల్లో చివరివాడు అబుల్ హసన్ తానిషా. ఈతడు కూచిపూడి నాట్య కళాకారులకు కూచిపూడి గ్రామాన్ని దానమిచ్చాడు.

వీరేకాక బొబ్బిలి, విజయనగరం, తుని, పితాపురం, పెద్దాపురం, నరసారావుపేట, గద్వాల, వేంకటగిరి, కాళహస్తి, కార్వేటి నగరం, గోపాలుపేట, సంస్థానాధీశులు కూడా ఆంధ్రనాట్యాన్ని పోషించారు.

పితాపురం ప్రభువులు నవజనార్దన పారిజాతాన్ని పోషించారు. కార్వేటి నగర సంస్థానంలో ఉండిన గోవిందసామయ్య నాట్యానికి తగిన పెద్ద వర్ణాలను రచించాడు. విజయనగరానికి చెందిన కవులు జక్కిణి దరువులను, శబ్ద పర్ణలను, ఇంకా అనేక నూతన అంశాలను నాట్యంలో ప్రవేశ పెట్టారు.

# ఆంధ్రనాట్యం

మూడవ సంవత్సరం

ప్రాయోగికం

1. పదవర్ణం : ఒకటి

1. తోడి రాగంలో "దానికె తగు జాణర" లేక

2. శంకరాభరణ రాగంలో "మనవి చేకొని రార"

2. పదాలు : రెండు

1. నేనే జాణ - నే చిన్నదాన

2. వారిజముఖి నీవు వచ్చే వేళను

3. జాపశీలు : రెండు

1. మదురా నగరిలో

2. మావల్ల గాదమ్మ దేవి యశోద

4. దళాపతారాలు :

1. మారంపల్లి సోదరీమణులు వై దేహి, ఇందువదనలు ప్రదర్శించినవి లేక కోసనీసు వారివి.

5. తరంగం : ఒకటి

1. నీలి మేఘ శరీర నిత్యానంద దేహి

(యతి నారాయణ తీర్థులవారు రచించినది)

# ఆంధ్రనాట్యం

నాల్గవ సంవత్సరం

సిద్ధాంతం

ప్ర॥1. నాయకా నాయకులు, వారి సఖీ సఖుల పేర్లు చెప్పండి.

స॥ నాయకలు : స్వీయ, పరకీయ, సామాన్య.

వీరి సఖీజనులు : దూతి, సఖి, చేటి - వీరు ముఖ్యులు. దాత్రీచి, పాత్రీ  
కేసీని మొదలై నవారు.

నాయకులు : పతి, ఉపపతి, వై శికుడు.

ఎ) పతి : అనుకూలుడు, దక్షిణుడు, దృష్టుడు, శత్రుడు.

బి) ఉపపతి : అనుకూలుడు, దక్షిణుడు, దృష్టుడు, శత్రుడు.

సి) వై శికుడు : ఉత్తమ, మధ్యమ, అధమ.

సఖులు : క్రీడా సఖుడు, పీఠమర్థుడు, విటుడు, చేటుడు, విదూషకుడు.

ప్ర॥2. అష్ట విధనాయకల, వారి అవస్థల పేర్లు, వారి లక్షణాలు చెప్పండి.

స॥ స్వాధీనపతిక, ప్రోషితభర్తృక, ఖండిత, కలహాంతరిత, విరహో  
త్కంఠిత, విప్రలబ్ధి, అభిసారిక, వాసకసజ్జిక - ఈ ఎనమందుగురు అష్టవిధ  
శృంగార నాయకలు.

వీరి అవస్థలు, లక్షణాలు :

1. స్వాధీనపతిక : తాను చెప్పినట్లు విని, తాను కోరిన రీతిని నడుచు  
కొను భర్త కలది.

2. ప్రోషితభర్తృక : భర్త దూరదేశంలో ఉండగా ఆ యథావాటును  
భరించలేక విచారించేది.

3. ఖండిత : భర్త ప్రవర్తనను ఖండించేది.

4. కలహాంతరిత : పతిని దూషించి తర్వాత చింతించేది.

5. విప్రలబ్ధ : పతిచే మోసగించబడి, చింతించేది.

6. విరహోత్కంఠిత : పతి ఎడబాటుకు చింతించేది.

7. అభిసారిక : పతిని వెతుక్కుంటూ వెళ్ళేది లేక పతిని తన వద్దకు రప్పించుకొనేది.

8. వానక నష్టిక : తన పతికి ఇష్టమైన రీతిలో అలంకరించుకొని, ఆతని రాకకోసం ఎదురుచూసేది.

ప్ర॥3. సాత్వికాభినయంలో సంచారులు ఎన్ని? అవి ఏవి?

స॥ సాత్వికాభినయంలో 33 సంచారులు గలవు. అవి 1. నిర్వేదం, 2. శ్రమం, 3. దైన్యం, 4. జాడ్యం, 5. గ్లాని, 6. త్రాసం 7. శంక, 8. ఆర్తి, 9. దోషం, 10. గర్వం, 11. ఆవేగం, 12. దృతి (దైర్యం), 13. స్మృతి, 14. చాపల్యం, 15. ఉగ్రత, 16. అవహిత, 17. త్రవ, 18. విషాదం, 19. మదం, 20. జెత్తుకళం, 21. మతి, 22. నిద్ర, 23. మోహం, 24. విబోధం, 25. మృతి, 26. ముదం, 27. ఆంశ్యం, 28. వితర్కం, 29. సుప్తి, 30. అనూయ, 31. ఆధ్యానం, 32. భ్రమం, 33. అవస్మృతి.

ప్ర॥ 3. నవరసాలను, వాటి స్థాయి భావాలను వివరించండి.

స॥ నవరసాలు : 1. శృంగారం, 2. వీరం, 3. కరుణ, 4. అద్భుతం, 5. హాస్యం, 6. భయానకం, 7. భీభత్సం, 8. రౌద్రం, 9. శాంతం.

**వీటి స్థాయి భావాలు :**

1. శృంగారం కోరికవల్ల పుడుతుంది.
2. వీరం ఉత్సాహంవల్ల పుడుతుంది.
3. కరుణ దుఃఖంవలన పుడుతుంది.
4. అద్భుతం ఆశ్చర్యంవలన పుడుతుంది.
5. హాస్యం నవ్వువలన పుడుతుంది.
6. భయానకం భయంవలన పుడుతుంది.

7. బీభత్సం విచారంవలన పుడుతుంది.

8. రౌద్రం రోషం, కోపాలవలన పుడుతుంది.

9. శాంతం శాంతివలన పుడుతుంది.

ప్ర॥5. భామాకలాపం, గొల్లకలాపాల గురించి చెప్పండి.

స॥ కలాపాలను ప్రబంధాలు, పారిజాతాలని అంటారు. ఇవి నృత్యానికి సంబంధించిన రచనలు. కలాపాలలో కథ ఎక్కువగా ఉండదు. ఒక చిన్న ఇతివృత్తాన్ని వివిధ రసాలలో, సంచారీ భావ విన్యాసాలతో విస్తృతం చేస్తారు. ప్రదర్శించడానికి అనువైనవి ఇవి. ఈ ప్రబంధాలు అతి ప్రాచీనమైనవి. జయ దేవుడు సంస్కృతములో వ్రాసిన "గీత గోవిందం" భారతదేశంలో ప్రబంధ రచనలకు మూలమని పండితుల అభిప్రాయం. గీతగోవిందం తీరులోనే భామా కలాపం రచించబడింది. ఇక్కడ భామ అనగా సత్యభామ. ఈ ఇతివృత్తంలో సత్యభామ, శ్రీకృష్ణులు నాయికానాయకులు. వీరి ప్రేమకలహం, వీరి ఎడబాటు, సత్యభామ ఆ యెడబాటుకు బాధపడడం, తర్వాత వారిద్దరూ కలుసుకొనడం ఈ భామాకలాపంలోని ఇతివృత్తం. ఇటువంటిదే నవజనార్దన పారిజాతం. నవ జనార్దన పారిజాతాన్ని పలువురు కవులు వ్రాశారు. భామాకలాపాన్ని కూచిపూడి బాగవతులకోసం సిద్ధేంద్రియోగి వ్రాశాడు.

గొల్లకలాపం : మైందవసుతం, కులాచారాలు మొదలైన వాటిపైని వేదాంతవరంగా ఒక బ్రాహ్మణునకు, ఒక యాదవ వనితకు మధ్య జరిగిన సంవాదాన్ని గొల్లకలాపం అంటారు. ఈ సంవాదం చిన్న చిన్న పాటల రూపంలో జరిగింది. తరికొండ వెంకమాంబ అనే కవయిత్రి మొదటిసారిగా ఈ గొల్ల కలాపాన్ని వ్రాసినట్టు విమర్శకులు అభిప్రాయపడుతున్నారు. ఆ తర్వాత బాగవతుల రామయ్య మొదలైనవారుగూడ గొల్లకలాపాలు వ్రాశారు.

ప్ర॥6. తూర్పుగోదావరి జిల్లాలోని శ్రీ కళామూర్తులు ప్రదర్శించిన నవ జనార్దన పారిజాతం గురించి తెలియజెప్పండి.

స॥ తూర్పు, పశ్చిమ గోదావరి జిల్లాలోని శ్రీ కళావేత్తలు భామా కలా పాన్ని "నవజనార్దన పారిజాతం" అన్న పేరుతో పూర్వం ప్రదర్శిస్తూ ఉండేవారు. వీరి ప్రదర్శన కూచిపూడివారి ప్రదర్శనకు భిన్నమైంది. ఇదికూడా సామాన్య

ప్రజలకోసం ప్రదర్శింపబడుతూ ఉండినా - దీనిలోని ఆట, పాటల తీరు వేరుగా ఉంది.

1. ఈ కలాపాన్ని తొమ్మిది రాత్రుళ్ళు వరుసగా కుంతి మాధవస్వామి వారి సేవలో ప్రదర్శించి, పదవరాత్రి భాగవతంలోని దశమస్కంధ పారాయణతో ముగించేవారు. 9 రాత్రుళ్ళు దీనిని ప్రదర్శించేవారు గనుక దీనిని నవ జనార్దన పారిజాతం అన్నారు.

2. తొమ్మిందుగురు నర్తకీమణులు భామ వేషం వేసి, వారి వారి వాద్య బృందాలతో ఒకే రంగస్థలంపైని మూడుసార్లు ప్రదర్శిస్తే యజ్ఞం చేసేంత పులితం చేకూరుతుందని వారి విశ్వాసం. 9 మంది నర్తకీమణులు ఒకేసారి ఈ కలాపాన్ని ప్రదర్శించేవారు గనుక దీనిని నవ జనార్దన పారిజాతం అన్నారు.

3. తూర్పుగోదావరి జిల్లాలో గోదావరినది ఉత్తర తీరాన నారదుడు ప్రతిష్ఠించిన 9 జనార్దన స్వామి ఆలయాలు ఉన్నాయి. ఈ యాలయాలలో స్వామి వారి పూజలో ఈ కలాపాన్ని ప్రదర్శించేవారు. 9 ఆలయాలలో ఇది ప్రదర్శింపబడేది గనుక దీనిని నవ జనార్దనం అన్నారు.

4. శ్రీ దశావస్థలలో మూర్చ లేక మరణాన్ని రంగస్థలం మీద ప్రదర్శించ కూడదు గనుక, మిగిలిన నవ అవస్థలను - చాక్షుప్రీతి, చింత, సంస్కృతి, గుణకీర్తన, ఆర్తి, తాపము, లజ్జ, త్యాగం, గమనం - తొమ్మిది రాత్రులు ఈ కళాకారులు వేర్వేరుగా ప్రదర్శించేవారు గనుక, దీనికి నవజనార్దనం అన్న పేరు వచ్చింది.

ప్ర॥ 7. భామా కలాపాలను రచించినవారు ఎవరు?

స॥ భామాకలాపాన్ని మొదటిసారి వ్రాసినవాడు సిద్ధేంద్రయోగి, కాని, ఆ రచన దొరుకుటలేదు. ప్రస్తుతకాలంలో మంగు జగన్నాథ కవి వ్రాసిన భామా కలాపాన్ని కూచిపూడివారు ప్రదర్శిస్తున్నారు. నవజనార్దన పారిజాతాన్ని ఒక కవి వ్రాయలేదు. పలువురు కవులు - నెల్లిమర్లవారు, కోదుకోండవారు, ద్వారకా తిరుమల, కేశవపురి, రంగపురి మొదలగు దేవతలకు అంకితంగా వ్రాసిన దరువులు, ద్వీపదళ, వద్యాల మొదలైనవాటిని సంకలనం చేసి నవ జనార్దన పారిజాతంగా తూర్పు గోదావరి జిల్లా కళాకారులు ప్రదర్శిస్తూ వచ్చారు.

ప్ర॥ 8. పేరిణి శివతాండనాన్ని వివరించండి.

స॥ కాకతి గణపతి దేవుని ఆస్థానంలో గజసేనాపతిగా ఉండిన జాయప గణపతిదేవుని బావమరిది. ఇతడు గుండయామాత్యుని వద్ద నృత్యం నేర్చుకొన్నాడు. తర్వాత ఇతడు 'నృత రత్నావళి' అనే నాట్యశాస్త్ర గ్రంథాన్ని రచించాడు. ఆ కాలంలో తెలుగు దేశంలో ఉండిన అనేక నృత్యాల గురించి తన నృతరత్నావళి గ్రంథంలో వ్రాశాడు. ఈ నృత్యాలలో ఒకటి పేరిణి. కాకతియ వీరులు రణరంగంలో ప్రవేశించే ముందు శివప్రేరణ కొరకు ఈ ప్రేరిణి తాండవాన్ని చేసేవారు. ఈ ప్రేరిణిలో 5 అంగాలున్నాయి. అవి 1. గర్వరం, 2. విషమం, 3. భావాశ్రయం, 4. కవివారం, 5. గీతం ఇది ప్రత్యేకంగా పురుషులు శివప్రేరణకోసం చేసే తాండవమని జాయప పేర్కొన్నారు. ఇది పీఠ రస ప్రాధాన్యం గలది. కనుక ఇది చాలా ఉద్యతంగాను, ఉద్దతంగాను ఉంటుంది.

ప్ర॥ 9. మనోధర్మం అంటే ఏమిటి?

స॥ గురువు వద్ద నేర్చుకొన్న విద్యను ప్రదర్శించడంతో తృప్తిపడక కళాకారుడు తన బుద్ధి కుశలతతో కొత్త విషయాలను చేర్చి, తన కళను తీర్చిదిద్దుకొని ప్రదర్శించడం మనోధర్మం.

ప్ర॥ 10. సిద్ధేంద్రుడు మునిపల్లె సుబ్రహ్మణ్యకవి, క్షేత్రయ్య, నారాయణ తీర్థులు, అన్నమాచార్యులు - వీరి జీవిత చరిత్రలను క్లుప్తముగా వ్రాయండి.

1. సిద్ధేంద్రుడు :

క్రి.శ. 16 వ శతాబ్దిలో ఈ యోగిపుంగవుడు జన్మించాడు. శ్రీకృష్ణ సత్యభామల ప్రేమ కలహాన్ని ఈ యోగీశ్వరుడు ముచ్చలైన కలాపంగా రచించాడు. ఇది నృత్యానికి, గానానికి కూడ చాల అనువైనది. ఈయన ఈ కలాపాన్ని కూచిపూడి నృత్య కళాకారులకు నేర్పాడు. కూచిపూడి నృత్యకళకు ఈతడు మూలపురుషుడుగా భావింపబడుతున్నాడు. సిద్ధేంద్రుడు రచించిన భామా కలాపం ఎంతో ప్రఖ్యాతి చెందింది కాని, దొరకడం లేదు.

2. క్షేత్రయ్య (1590 - 1675) :

ఈతడు గొప్ప కృష్ణ భక్తుడు, కవి, అభినయ కళావేత్త. శ్రీ పురుషలనాయక నాయకుల ప్రేమ - వియోగాలను చిత్రిస్తూ ఈతడు ఎన్నో పాటలు వ్రాశాడు. వీటిని పదాలు అంటారు. అభినయానికి ఈ పదాలు ఎంతో ముఖ్య

మైనవి. శ్రేత్రయ్య పదాలు లేకుండా ఉంటే దక్షిణ భారతదేశంలో - ముఖ్యంగా ఆంధ్రదేశంలో అభినయకళ ఇంత గొప్పగా వృద్ధిచెందియుండేదికాదు. శ్రేత్రయ్య పదాలు తెలియని నర్తకులు లేరు. ఇతడు గోల్కొండ, తంజావూరు, మదుర మొదలైన సంస్థానాలకు వెళ్ళి, అక్కడ కొన్ని పదాలు రచించి, ఆయా రాజుల, వండితుల ప్రశంసలను పొందాడు. ఇతడు కృష్ణా జిల్లాలోని మొవ్వ గ్రామానికి చెందినవాడు. మొవ్వలోని వేణుగోపాల స్వామివారికి అంకితంగా 4500 పదాలు వ్రాశాడు. అందువల్ల శ్రేత్రయ్య పదాలను మువ్వగోపాల పదాలంటారు.

### 3. నారాయణపీఠము :

ఈతడు ఒక గొప్ప కృష్ణభక్తుడు, చక్కని కవి, సంగీతజ్ఞుడు. శ్రీకృష్ణుని జననం మొదలుకొని రుక్మిణీ కల్యాణంవరకు భాగవత కథను నృత్యానికి, సంగీతానికి అనుకూలించేటట్లు సంస్కృతంలో పాటలు వ్రాశాడు. ఈ పాటలను తరంగా లంటారు. సముద్రంలోని అలలులాగ ఈయన తరంగాలు వివిధ తాళలయర్థో ఉన్నాయి. నర్తకులు నృత, నృత్య, అభినయాలను ప్రదర్శించుటకు ఇవి చాలా అనుకూలమైనవి.

### 4. తాళ్ళపాక అన్నమాచార్యులు (1408-1503) :

తెలుగు పద సాహిత్యానికి పట్టుగొమ్మ తాళ్ళపాక అన్నమాచార్యులవారు. ఈయన 32000 పదాలను రచించాడు. ఇవి ఆధ్యాత్మిక కీర్తనలని, శృంగార కీర్తనలని రెండు విధాలుగా ఉన్నాయి. ఈయన ఈ పదాలను 15 వ శతాబ్దిలో రచించినా, 1935 వరకు ఇవి ప్రాచుర్యంలోకి రాలేదు. ఈ పదాలను పూర్వం అభినయించి, నర్తించినట్లు కనబడదు. తిరుమల - తిరువతి దేవస్థానంవారు ఈ పదాలను ముద్రించడం మొదలుపెట్టిన తర్వాత వీటికి విశేషమైన ప్రచారం వచ్చింది. నేటి నృత్యప్రదర్శనలలో అన్నమాచార్య కీర్తన ఒక భాగంగా మారి పోయింది.

### 5. మునివల్లె సుబ్రహ్మణ్యకవి (1730-1780) :

ఈయన కాళహస్తిలో ఆస్థానకవిగా ఉండేవాడు. ఈయన గొప్ప రామ భక్తుడు. సంస్కృత ఆధ్యాత్మ రామాయణాన్ని ఈయన తెలుగులో పాటలరూపంలో వ్రాశాడు. వీటిని శ్రీ వేంకటేశ్వరస్వామివారికి అంకిత మిచ్చాడు. తెలుగునాట ఈ పాటలు పూర్వం చాలా ప్రసిద్ధిగాంచాయి. ప్రతి తెలుగు ఇంట ఈ పాటలు పాడుకొనేవారు. ఈ పాటలకు నర్తకులు నాట్యం చేసేవారు. శ్రీరాముని జననం నుండి రామపట్టాభిషేకంవరకు రామకథను ఈయన కీర్తనలలో రచించాడు.



# ఆంధ్రనాట్యం

నాల్గవ సంవత్సరం

ప్రాయోగికం

1. ఆధ్యాత్మ రామాయణ కీర్తన (బాలకాండం)

- i) శ్రీరామ జననం
  - ii) విశ్వరూప సందర్శనం
  - iii) సీతా స్వయంవరం
  - iv) సీతారామ కల్యాణం
  - v) వరకురామ గర్వభంగం
- ప్రైవాటిలో ఏదో ఒకటి.

2. క్షేత్రయ్య పదం (ఖండిత లేక విరహోత్కంఠిత)

- i) ముందటివలె నాపై
  - ii) ఇందెందు వచ్చితివిరా
- ప్రైవాటిలో ఏదో ఒకటి.

3. నవ జనార్దనం (బాలికలకు మాత్రం)

- i) సత్యభామ ప్రవేశ దరువు

పూర్వకాలం పద్ధతి :

సత్యభామ పాత్రధారి తెరలోనికి ప్రవేశించి, అంబ ప్రార్థన ముగించిన తరువాత కాగడాలవారు రెండు ప్రక్కల నిలిచి, రెండు కాగడాలను దగ్గరగా చేర్చి, గుగ్గిలం వేసేవారు. ఆ వెలుగులో తెరను కొద్దిగా దించేవారు. సత్యభామ

ప్రాత దర్శన మిచ్చేది. (ఆ రోజుల్లో ఆమె ముఖానికి ఒక ప్రత్యేకమైన తొడుగు-mask ఉండేది. వెంటనే మళ్ళీ తెరను మీదకు ఎత్తేవారు. ప్రార్థన ముగిసిన వెంటనే తెరను పూర్తిగా తొలగించేవారు. ఆమె తన ముఖముపై నున్న తొడుగును తీసివేసి, నిజవేషంతో ఆట ప్రారంభించేది).

దధి మదనా నీవు రావయ్యా మదనా! లేక  
అడుగో చంద్రుడు ఉదయంబాయెను! లేక

శకునాలు మంచివాయెనమ్మా! అనే దరువుతో ఆట ప్రారంభమయ్యేది.

1. భామనే సత్యభామనే!


2. భామా యని పిలుతురే॥

ఈ రెండు తెర దరువులు, విసికిడి దరువులుగా ఉండేవి. నేటి కాలంలో విసికిడి దరువు ఆటతో సత్యభామ రంగంమీద ప్రవేశించడం ఆచారంగా ఉంది.

2 ఒకా ఒకనాడు . . . . . అన్న వచనానికి అభిరంభం.

అలనాటినుండి . . . . . దరువు.

ముదమున కేశవపురి . . . . . దరువు.



# ఆంధ్రనాట్యం

మొదటి సంవత్సరం

సిద్ధాంతం

ప్ర॥1. సాత్వికాభినయంలోని సంచారీ భావములు, వ్యాపారములు, చేష్టలను వివరించండి.

స॥ ఏదైనా ఒక పదాన్ని అభినయించేటప్పుడు ముందుగా ఆ పదంలోని నాయికను నిరూపించిన తర్వాత స్థాయి భావాన్ని నిర్ధారించవలసి యుంటుంది. ఆ తర్వాత ఆ పదంలోని అర్థాన్ని హస్తాలతో చూపించాలి. ఇక ఆ పదంలోని భావాన్ని అభినయించడం సాత్వికం. ఆ పదంలోని భావం వలన మన మనసులో కలిగే అనుభూతులను, ఈ సాత్వికాన్ని వికసేంపజేయడానికి, రంజింపజేయడానికి సంచారులు ఉపకరిస్తాయి. శాస్త్రకారుల అభిప్రాయానుసారం ఈ సంచారులు 33. ఒక్కొక్క సంచారీ భావాన్ని పలు విధాలుగా ప్రదర్శించవచ్చును. ఉదాహరణకు. నిర్వేదం, దైన్యం ఈ రెండు ఒకే విధంగా కన్పడుతున్నా ఈ రెండు ఒకటి కావు. ఈ రెండు దీనత్యానికి ఉపయోగించబడుతున్నా-ఆ దీనత్వం యొక్క తీవ్రతను బట్టి వీటిని ప్రయోగించవలసి యుంటుంది. దీనినిబట్టి అభినయంలో తేడా వుంటుంది.

పూర్తిగా నిరాశ చెంది, దేనియందూ ఇచ్చ లేకపోవడం నిర్వేదం. నిర్వేదాన్ని పది విధాలుగా అభినయించవచ్చును అని శాస్త్రకారులు చెప్పారు. కాని, అభినయించేటప్పుడు ఆ పదాన్నిబట్టి, దానిలోని భావాన్ని అనుసరించి, దానికి తగిన పద్ధతులను మాత్రమే ఎన్నుకొని అభినయించవలసి యుంటుంది. అలా

అభిసయించకపోతే రసాభాసము, రసభంగం సంభవిస్తాయి. అంటే కవి చెప్పిన భావంకాక దానికి వ్యతిరేకభావం కలుగవచ్చు.

పూర్తిగా ఆశ బుడుగక దైవ ప్రార్థనలతో కార్యాన్ని సాధించవచ్చుననే ఆశతో ఉండడం దైన్యం. దైన్యాన్ని అభినయించేటప్పుడు సంచారుల ప్రయోజనాన్ని గుర్తెగి, వాటిని ప్రయోగించవలసి యుంటుంది.

**వ్యాపారాలు :**

ప్రియుడు తన దగ్గర లేకుండా దూరంగా ఉన్నప్పుడు ఇష్టదైవ పూజలు చేయడం, సఖులతో గూడి వనవిహారం చేయడం, ప్రియుణ్ణి తలచుకొంటూ ఆతన్ని కీర్తించడం, సఖులతో ఆతనికి సందేశాలు పంపడం, మొదలైనవాటిని వ్యాపారాలు అంటారు.

[వీటిని పూర్తిగా తెలుసుకొనాలంటే డాక్టర్ నటరాజ రామకృష్ణగారి 'దాక్షిణాత్యుల నాట్యకళా చరిత్ర' చదవండి.]

**చేష్టలు :**

భావం, హాసం, హేల, విలాసం, మాధుర్యం, దైర్యం, విభ్రమం, లీల, కిలికించితం, మొట్టయితనం, లలితం, విచ్చిత్రి, బిబ్బోకం, విహృతం, చకితం, హసితం, కుట్టమితం, కుతూహలం - ఇవి 18 చేష్టలు

1. భావం - రసభావాల జ్ఞానం కలిగియుండడం.
2. హాసం - ఈ భావాన్ని కొద్దిగా విశదీకరించడం
3. హేల - ఈ భావాన్ని పూర్తిగా వికసింపజేయడం.
4. విలాసం - ప్రియుని చూచినప్పుడు ప్రియురాలికి కలిగే తాత్కాలిక చేష్టలు.
5. మాధుర్యం - శృంగార సమయాలలో భూషణాదులు లేకుండానే వికాస వంతంగా ఉండడం.
6. దైర్యం - అత్యంత ప్రేమతో ఉన్నా హద్దుమీరకుండుట.
7. విభ్రమం : ప్రియునియందు మనస్సు లగ్నమై యుండడంవల్ల అభరణాలను వ్యత్యాసంగా ధరించడం.

8. లీల - ప్రేయని అనుకరించుట
9. కిలికించితం - ఉలిక్కిపడడం, వెంటనే కోపగించుకొనడం లేక అశ్రువులు రాల్చడం సంతోషించడం - వీటిని వెంట వెంటనే ప్రదర్శించడం
10. మొట్టయితనం - తన యిష్టయిష్టాలను ప్రేయడికి కఠల ద్వారా తెలియజేయడం
11. లలితం - శరీర విన్యాసాలద్వారా తన మనస్సును ప్రేయనికి తెలియజేయడం
12. విచ్చిత్తి - ఆభరణాలు లేకపోయినా సహజ సౌందర్యంతో ప్రకాశించడం
13. విహృతం - క్రియల ద్వారా తన సమ్మతిని తెలియజేయడం
14. చకితం - (తన తెలివితక్కువతనం వల్ల) భయపడటం
15. హాసితం - ఆనందంతో ప్రకాశించడం
16. కుట్టమితం - సురతానందంవల్ల దంత, నఖ క్షతాలను తెలిసికొనలేక పోవడం
17. విబోధకం - ప్రేయని కథయందు ఆసక్తి లేకపోవడం
18. కుతూహలం - ప్రేయని విషయమై మోహచావల్యం పొందుట

ప్ర॥2. దశావస్థలను వివరించండి.

స॥ నాయకుడు దగ్గర లేనప్పుడు ఆ వియోగాన్ని నాయక ఆచుభవిస్తున్నప్పుడు ఆమె అనుభవించే అనుభవాలు పది విధాలుగా ఉంటాయి. వీటినే శాస్త్రకారులు దశావస్థలన్నారు. అవి - చక్షుప్రితి, చింత, స్మృతి, గుణకిర్తనం, ఉద్వేగం లేక అరతి, ప్రణామం, ఉన్మాదం, గమనం, మూర్ఛ, ధన్యత.

1. చక్షుప్రితి - ప్రేయనికోసం ప్రీతితో ఎదురు చూడడం.
2. చింత - ప్రేయని గురించి చింతన.
3. స్మృతి : ప్రేయని గూర్చి స్మరణ.
4. గుణకిర్తనం : ప్రేయని గుణాలను కీర్తించడం.
5. ఉద్వేగం లేక అరతి : ప్రేయిడు దగ్గర లేకపోవడం వల్ల దేనియందు ఇచ్చ లేకపోవడం.

6. ప్రలాపం : ప్రియుని వియోగంవల్ల తపించడం.
7. ఉన్మాదం : అధిక ప్రేమతో పిచ్చిగా ప్రవర్తించడం.
8. గమనం : ప్రియుణ్ణి వెతుక్కొంటూ వెళ్ళడం.
9. మూర్ఛ : భరింపరాని మోహంతో మూర్ఛపోవడం.
10. ధన్యత : ప్రియుణ్ణి కలుసుకొని ఆనందించడం.

దశావస్థలలో మరణాన్ని కూడ కొందరు చేర్చారు. కాని, నాయక మరణం తర్వాత మరింక కథ ఉండదు గనుక, మూర్ఛతోనే ఈ యవస్థలను కొందరు ముగించారు. (కలాపాలలోని సత్యభామ వ్రథమ మూర్ఛ, ద్వితీయ మూర్ఛ దీనికి సంబంధించినవే.)

ప్ర॥3. ఆంధ్రదేశంలోని ఆలయ, ఆస్థాన నృత్యకళాభివృద్ధిని శాసనాల ఆధారంతో వివరించండి.

స॥ కాశేశ్వరం, శ్రీశైలం, ద్రాక్షరామం - ఈ మూడు క్షేత్రాల మధ్య నుండిన ప్రాంతాన్ని త్రిలింగదేశ మన్నారు. ఇదే ఆంధ్రదేశం. అయితే, నేటి ఆంధ్రదేశం ఈ మూడు క్షేత్రాలను మించి విస్తరించింది.

1. కాశేశ్వరం : ఇది తెలంగాణా ప్రాంతంలోని కరీంనగర్ జిల్లాలో ఉంది. ఒకే పానవట్టం మీద రెండు శివలింగాలుండడం ఇక్కడున్న ఆలయం యొక్క విశిష్టత.

2. శ్రీశైలం : రాయలసీమ ప్రాంతంలోని కర్నూలు జిల్లాలో ఇది ఉంది. ఇక్కడున్న శ్రీ మల్లికార్జునస్వామివారి ఆలయం చాలా ప్రసిద్ధమైనది.

3. ద్రాక్షరామం : ఇది తూర్పుగోదావరి జిల్లాలో ఉంది. ఇక్కడున్న బీమేశ్వరాలయం చాలా గొప్పది. ఇది దక్షుడు యజ్ఞం చేసిన స్థలంగనుక దీనిని దక్షవాచిక అనికూడా అంటారు. దక్షుని కుమార్తె దాక్షయని పరమశివుని భార్య. యజ్ఞసమయంలో దక్షుడు తన కుమార్తెనే అవమానించాడు అప్పుడు శివుడు ఉగ్రుడై, తన జటలోనుండి వీరభద్రుని సృష్టించి, అతనిచేత ఆ యజ్ఞాన్ని నాశనం చేయించాడు. మరణించిన దాక్షయనిని తన బుజంమీద పెట్టుకొని

శివుడు వెర్రివానిలాగ నాట్యం చేశాడు. ఆతని నాట్యానికి జగాలన్నీ దద్దరిల్లాయి. అప్పుడు మహావిష్ణువు తన చక్రాన్ని ప్రయోగించి, ఆమె శరీరాన్ని 18 ముక్కలుగా ఖండించాడు. అవి భారతదేశంలో 18 ప్రదేశాలలో పడ్డాయి. ఈ ప్రదేశాలనే అష్టాదశ పీఠాలుగా పెద్దలు పేర్కొన్నారు. వీటిలో ద్రాక్షారామం ఒక పీఠం. ఇదొక శక్తి పీఠంగా వెలిసింది. దీనినే మాణిక్యాంబ పీఠం అంటారు. ఆమె శివుని ఆర్థాంగిగా ఇక్కడ వెలిసింది.

పూర్వం మాణిక్యాంబ అనే ఒక నర్తకి ఈ శివుని సేవలో తన జీవితం గడిపింది. అందువల్ల ఆమె దేవనర్తకి అయింది. ఆ దేవాలయంలోని దేవే ఈ నర్తకి రూపంలో జన్మించిందని ఆ ప్రాంతంవారి విశ్వాసం. ఆమె చివరకు అక్కడ శివునిలో ఐక్యమయిందట అందుకే నర్తకిమణులే గాక, గృహిణులు గూడ వారి పిల్లలకు మాణిక్యాంబ అని పేరు పెట్టుకొంటూ ఉంటారు.

ఈ యాలయంలో అనేక ప్రాచీన శాసనాలున్నాయి. వాటిని పరిశీలిస్తే ఆ కాలంలో ఉండిన నర్తకిమణుల గురించి, వారు చేసిన దానధర్మాల గురించి ఎన్నో వివరాలు మనకు తెలుస్తాయి.

ఆంధ్ర దేశంలో ఉన్న పంచ ఆరామాలలో ఇది ఒకటి. తూర్పు గోదావరి జిల్లాలోనే సామర్లకోటవద్ద కుమారారామం ఉంది. ఇక్కడున్న ఆలయంలో కదులుతున్న ఉయ్యాల మండపముంది.

పశ్చిమ గోదావరి జిల్లా, భీమవరంలో సోమారామం ఉంది. పశ్చిమ గోదావరి జిల్లాలోనే పాలకొల్లువద్ద క్షీరారామం ఉంది. ఈ యాలయ స్థంభం పైని ఒక అరుదైన, అపూర్వ నృత్య శిల్పం, నాలుగు కాళ్ళ ప్రతిమ ఉంది. ఈ శిల్పాన్ని జాగ్రత్తగా పరిశోధిస్తే ఇదొక నృత్య భంగిమ అని తెలియగలదు. ప్రారంభ స్థానకం, ముగింపు భంగిమను ఎలా వట్టాలో తెలుస్తుంది. ఆ నాలుగు కాళ్ళ యొక్క వివిధ స్థానాలబట్టి ఈ విషయం మనం గ్రహించవచ్చును.

గుంటూరు జిల్లా దాన్యకటకం వద్ద అమరారామం ఉంది. ఇది యొక ప్రాచీన బౌద్ధ క్షేత్రం. ఇక్కడ అమర లింగేశ్వర ఆలయ ముంది. ఇక్కడ ప్రాచీన బౌద్ధ స్థూపాలున్నాయి. ఈ స్థూపాలమీద బౌద్ధుల నాట్యరీతులు లగ

శిల్పాలు ఉన్నాయి. వీటిని వశీలిస్తే మన ప్రాచీన సృత్యకళ యొక్క ఔన్నత్యాన్ని మనం తెలుసుకోగలం.

ఈ యయిదు ఆరామాలలోను ప్రసిద్ధ శివాలయాలు ఉన్నాయి. శివుడు నర్తన ప్రియుడు. పూర్వం వీటిలో ఆంగణోగం, రంగభోగం ఉండేవి. ప్రాచీన కాలంలో ఇక్కడ ఉండిన నాట్యరీతులు నేడు లేవు. వీటిని గురించి శైవాగమ శాస్త్ర ఆధారంగా మనం తెలుసుకొనవచ్చును

**నవ జనార్దన స్వామి ఆలయాలు - నవ జనార్దన పారిజాతం :**

తూర్పు గోదావరి జిల్లాలో గోదావరి నది ఉత్తర తీరంపైని నారదుడు ప్రతిష్ఠించిన జనార్దన స్వామి ఆలయాలు తొమ్మిది ఉన్నాయి. పూర్వం ఈ తొమ్మిది ఆలయాలలోను శ్రీకృష్ణ సత్యభామల ప్రణయగాథ సత్యభామా కలాపాన్ని సృత్య పూజగా స్వామిసారి సేవలో పర్వదినాల్లో ప్రదర్శించేవారు. మండపేట, ధవళేశ్వరం, మడికి, జొన్నాడ, ఆలమూరు, కపిలేశ్వరపురం, కోరుమల్లి, కోటిపల్లి, మాచర్ల - ఈ తొమ్మిది చోట్ల జనార్దన స్వామివారి ఆలయాలున్నాయి.

శివుని ఆరాధనలో సృత, సృత్యాలు ప్రాముఖ్యం వహిస్తే, విష్ణుపూజలో సృత్య, అభినయాలు ప్రాముఖ్యం వహించేవి. ఆంధ్రదేశంలో ఇంకా అనేక ప్రముఖ ఆలయాలున్నాయి. వాటిలో కొన్ని:

**ముఖలింగం :** ఇది శ్రీకాకుళం జిల్లాలో ఉంది. ఇక్కడున్న ఆలయాన్ని మదుకేశ్వరాలయం అంటారు. ఇది చాలా ప్రాచీనమైనది. ఈ శివాలయంలో అనేక ప్రాచీన శాసనాలున్నాయి. చారిత్రక పరిశోధకులకు, సృత్యకళా పరిశోధకులకు ఇది చాలా ముఖ్యమైన ఆలయం. ఎందరో నర్తకిమణులు ఈ మదుకేశ్వరుని అఖండ దీపారాధన నిమిత్తం ఎన్నో దానధర్మాలు చేసినట్లు ఇక్కడున్న శాసనాలవల్ల తెలుస్తుంది. ఈ శాసనాలు ఇంచుమించు 10 వ శతాబ్దికి చెందినవి.

**దేవనర్తకిమణులను** ఈ శాసనాలలో దేవగణికలుగా పేర్కొన్నారు. "దేవదాసి" అన్న పదం ఈ శాసనంలో కనబడదు.



**శ్రీకూర్మం :** ఇది శ్రీకాకుళం జిల్లాలో ఉంది. పూర్వం ఈ విష్ణుదేవుని ఆలయంలో నృత్యపూజ ఉండేది. శ్రీమతి బడే వేంకటరత్నం అనే ఒక వృద్ధ దేవగణిక సుమారు 40 సంవత్సరాల క్రితంవరకు జీవించియుండేది.

**అరిసవిల్లి :** ఇది శ్రీకాకుళం పట్నానికి ఆతి చేరువలోనున్న సూర్యా లయం. పూర్వం ఇక్కడ నృత్యపూజ ఉండేది.

**రామతిర్థాలు :** ఇది విజయనగరం జిల్లాలో ఉంది. పూర్వం ఇక్కడ జైన, బౌద్ధ, వైష్ణవమతాలు విలసిల్లాయి. అయితే, ప్రస్తుతం ఇక్కడ వైష్ణవమత ప్రభావమే ఉంది. పూర్వం పర్వదినాలలో విజయనగర ఆస్థాన నర్తకిమణులు ఇక్కడకు వచ్చి స్వామివారి పూజలో పాల్గొనేవారు

**ఆచంట :** ఇది వశిష్ట గోదావరి జిల్లాలో ఉంది. ఇది శివక్షేత్రం. ఒక దేవన ర్తకివల్ల ఇక్కడున్న శివునికి చందేశ్వరుడు అన్న పేరు వచ్చింది.

**పితాపురం :** ఇదొక ప్రాచీన సంస్థానం. ఇదొక పుణ్యక్షేత్రం. ఇక్కడ కుక్కుదేశ్వరుడు వెలిశాడు. అష్టాదశ శక్తిపీఠాల్లో ఒకదైన పురుమాతికా పీఠం ఇది. పంచ మాధవుల్లో ఒకడైన కుంతి మాధవుడు ఇక్కడ వెలిశాడు. పాదగయ గూడా ఇక్కడ ఉంది. పితాపురం సంస్థానాధీశులు వెలమదొరలు. వీరు విష్ణుభక్తులు, కుంతి మాధవుని ఆరాధకులు. వీరు నృత్య కళాపోషకులు. గంగాధర రామారావుగారి కాలంలో ఇక్కడున్న కుంతి మాధవుని ఆలయంలో నవ జనార్దన పారిజాతాన్ని పెండ్యేల వంశీయులు 9 రాత్రుళ్ళు ప్రదర్శిస్తూ ఉండే వారు. వీరి వంశంలో ఈ నవ జనార్దన పారిజాతాన్ని ప్రదర్శించిన చివరి ప్రసిద్ధ నర్తకురాలు శ్రీమతి పెండ్యేల సత్యభామ ఈమె అమ్మమ్మ పెదసత్యభామగారు కూడా గొప్ప నృత్య కళావేత్త. చిన్నసత్యభామగారు సుమారు 70 సంవత్సరాలు ఈ పారిజాతాన్ని ప్రత్యేకంగా కుంతి మాధవుని ఆలయంలో ప్రదర్శించారు. ఈమె గొల్లకలాపంలో గూడ దిట్ట. అయితే, ఈమెకు బామాకలాపం యెడల మక్కువ ఎక్కువ ఉండేది ఈమె సుమారు 30 సంవత్సరాలక్రితం మరణించారు.

పితాపురం సంస్థానంలో కోనె వేంకటరత్నం అనే ఒక ప్రసిద్ధ నర్తకి ఉండేది. ఈమె ఉప్పాడ గ్రామస్థులు వాసకం మల్లయ్యగారి వద్ద 7 రాత్రుళ్ళ కలాపాన్ని అభ్యసించి, రాజావారికోటలో ప్రదర్శిస్తూ ఉండేవారు. ఈమె మనుమరాలు కోనె చిట్టిరాజా పైరెండు కలాపాల్ని ప్రదర్శించేవారు. సుమారు 20 సంవత్సరాలక్రితం ఈమె మరణించింది. ఈమె కుటుంబంవారు పితాపురం 'జీవ ఎరుకల కురవంజి' అనే ఒక అద్భుతమైన అరుదైన వేదాంత పరమైన గ్రంథాన్ని ప్రదర్శించే వారు. ఈ గ్రంథాన్ని ఉప్పాడ ఆచార్యుల వారు రచించారు. ఈ విద్య మరెవ్వరికీ అబ్బలేదు. ఈ గ్రంథం అచ్చుకాలేదు. అయితే, డాక్టర్ నటరాజ రామకృష్ణగారు 20 సంవత్సరాల క్రిందట ఈ గ్రంథ వ్రాత ప్రతిని కనకం నాగన్న దాసుగారినుండి సేకరించి, ప్రచురణ నిమిత్తం ఆనాటి సంగీత నాటక అకాడమీకి బహూకరించారు. కాని, అది అచ్చుకు నోచుకోలేదు. ఆ ప్రతి ఏమైందో తెలియదు.

దువ్వూ సూర్యకాంతం, ఆమ్మాజీ కుటుంబాలవారు కచ్చేరి, కర్నాటక ఆటలను వండిత సభల్లోను, ఉత్సవాలలోను ప్రదర్శించేవారు. పెద్ద పరాంకుళం వంశంవారు మాధవుని సేవలో నృత్యపూజ చేసేవారు. వీరి వంశంలో చివరి నర్తకి చిన్న పరాంకుళం.

హుర్పు గోదావరి జిల్లాలోని నర్తకిమణులు దేవతల కోసం నృత్యపూజలు; రాజుల కొరకు, పండితుల కొరకు కచ్చేరి ఆట; సామాన్య ప్రజలకోసం పారిజాతాలు ప్రదర్శిస్తూ ఉండేవారు. ఈ మూడు రకాలైన లాస్యం ఈ జిల్లాలో బహుళ ప్రచారంలో ఉండేది.

హుర్పు గోదావరి జిల్లా ర్యాలిలోని మోహినీ కేశవమూర్తి ఆలయంలోను, పలివెల కొప్పేశ్వర ఆలయంలోను, మురమళ్ళ నిత్యకల్యాణ వీరేశ్వరాలయంలోను నిత్యం నృత్య పూజ ఉండేది.

పలివెల కొప్పేశ్వరుని గురించి ఒక చిత్రమైన కథ ప్రచారంలో ఉంది. పూర్వం పలివెలలో ఒక ప్రసిద్ధ నర్తకి ఉండేది. ఆ గుడి పూజారి అమె ప్రేమలో పడి, స్వామి వారికి అర్పించవలసిన పూలమాలలను ముందుగా ఆమెకు అలంకరించి, తర్వాత ఆ మాలలతో స్వామిని అలంకరించేవాడు. ఆ మాలలతో

వెంట్రుకలు ఉండడం చూసి, కొందరు ఆ వూరు రాజుకు ఫిర్యాదు చేశారు. రాజు ఆ వూజారిని పిలిచి అడగ్గా “ప్రభూ! మన ఈశ్వరునికి కొప్పు మొలిచింది. అందువల్ల పూలమాలల్లో వెంట్రుకలుంటున్నాయి” అని వూజారి సమాధానం చెప్పాడు. రాజు, ఆ వర్షాడు గుడికి వచ్చి, ఈ విషయం పరీక్షిస్తానన్నాడు. అందువల్ల ఆ రాత్రి ఆ వూజారి తన తప్పును మన్నించి, కాపాడమని ఆ పర మేశ్వరుని వేడుకొన్నాడు. మరునాడు ఆ రాజు పరీక్షించినప్పుడు, ఆ ఈశ్వరు నికి కొప్పు మొలిచి ఉంది! అందువల్ల ఇక్కడి ఈశ్వరుడు కొప్పేశ్వరుడైనాడు. ఇక్కడ పూర్వం శైవ రీతి నాట్యాలండేవి.

**మాచర్ల చెన్నకేశ్వర, వీరభద్ర ఆలయాలు :**

శివకేశవులు ఒక్కరే అని ప్రబోధించిన బ్రహ్మనాయుని మత సిద్ధాం తానికి ప్రతీకలు ఈ యాలయాలు. “చంద్రవంకనదిలో స్నానం, చెన్నకేశుని సందర్శనం, చంద్రముఖి నాట్యం - ఈ మూడింటిని సేవించనిదే తీర్థయాత్ర పరిపూర్ణంకాదు” అని ఒక నానుడి ఉంది. అంటే, చంద్రముఖి అంత ప్రసిద్ధమైన నర్తకి అన్నమాట.

**వెల్లూరు రంగనాయకులు :**

“పెన్నరాటితే పెరుమాళ్ళునేవ” అని పూర్వం పెద్దలు అనేవారు. పెన్న ఒడ్డున శ్రీ రంగనాయకుల స్వామివారి ఆలయ ముంది. ఇక్కడ పూర్వం నృత్య పూజ జరిగేది. పెంచెలకోన నరసింహస్వామి వారి ఆలయంలో గూడ నృత్య పూజ ఉండేది. ఈ గుడిలో కలువాయి గ్రామస్తురాలు గుడిగుంట నాగమణి నృత్యపూజ చేసేది. ఈమె కాళహస్తికి చెందిన నాయుడుపేట రాజమ్మగారి ప్రథమ శిష్యురాలు. ఈమె కర్నాటక, ఆలయ సంప్రదాయాలలో ప్రసిద్ధి గన్నది.

**బాపట్ల భావనారాయణస్వామి ఆలయం :**

ఈ యాలయంలో పూర్వం నృత్యపూజ ఉండేది. మల్లమ్మ ఈ యాల యంలో నర్తకిగా ఉండేది. ఈమె కుమార్తె లకుమ కర్నూర వసంతరాయలు బిరువాంకితుడైన కౌమరిగిరి కొండవీటి రెడ్డి ప్రభువు కొలువులో ఆస్థాన నర్తకిగా ఉండేది.

**శ్రీ కాళహస్తి :**

శ్రీ కాళహస్తి ప్రసిద్ధ శైవ క్షేత్రం. ఈ శివాలయంలో నిత్యం శైవాగమ పద్ధతిలో నృత్యపూజ, కేశికలు జరుగుచుండేవి.

భరతాభినయాలలో ప్రసిద్ధిగన్న శ్రీమతి నాయుడుపేట రాజమ్మ ఈ యాలయంలో ప్రసిద్ధ నర్తకిగా ఉండేది. సుమారు 40 సంవత్సరాల కిందట కడు వృద్ధాప్యంలో ఈమె గతించింది.

విజయనగర రాజుల కాలంలో తిరువతిలో ఎందరో నర్తకీమణులుండి నట్లు, వారెన్నో దాసధర్మాలు చేసినట్లు కొన్ని శాసనాలవల్ల తెలుస్తున్నది.

**అహోబిలం :**

ఇది ఒక ప్రసిద్ధ వైష్ణవక్షేత్రం. విష్ణు కథలను నృత్యనాటకాలుగా ఇక్కడి భాగవతులు పర్యటిస్తూ ప్రచారం చేశారు.

**శ్రీకాకుళం - ఆంధ్రవిష్ణు ఆలయం :**

కృష్ణాజిల్లా, దివిసీమలో గల ఈ యాలయం చాలా ప్రాచీనమైనది. ఇక్కడ అనేక శాసనాలు ఉన్నాయి. ఈ యాలయంలో నృత్యపూజ యుండి నట్లు ఈ శాసనాలవలన తెలుస్తున్నవి సుమారు 20 సంవత్సరాల క్రితంవరకు వృద్ధులైన దేవనర్తకీమణులు ఇక్కడ ఉండేవారు.

**బానర సరస్వతీదేవి ఆలయం :**

భారతదేశంలో సరస్వతీదేవి ఆలయాలు బహుతక్కువగా ఉన్నాయి. అందులో ఒకటి ఆదిలాబాద్ జిల్లాలోని బానరలో ఉంది. దీనిని వ్యాసమహర్షి ప్రతిష్ఠించాడని ప్రతీతి. అందుకే ఇది బానర అయింది. ఇక్కడ ఈ దేవి నిత్య పూజలో నృత్యపూజ ఉండేది. కొద్దికాలం క్రిందటివరకు ఒక వృద్ధ నర్తకి నృత్య పూజ నిర్వహిస్తూ ఉండేది. ఆమె గతించిన తర్వాత నృత్యపూజ ఈ దేవికి మరి లేకుండాపోయింది.

ఇవిగాక నృత్యపూజలు జరుగుచుండిన ఆలయాలు మరెన్నో మన ఆంధ్ర దేశంలో ఉన్నాయి. అన్నిటి గురించి వ్రాస్తే అదొక పెద్ద గ్రంథమౌతుంది.

కోసనీమ వేద పండితులకు కాజాచి విశ్వేశ్వర అగ్రహారం ఇక్కడ ఒక శివాలయ ముంది. ఈ యూరు చిన్నదే అయినా బ్రాహ్మణ వేదపండితులకు, సంగీత, నృత్య కళాకారులకు ప్రసిద్ధిగన్న ఊరు ఇది.

ఇక్కడి విశ్వేశ్వరునికి జరుగుచుండిన కల్యాణమహోత్సవంలో అయిదు రోజులు నృత్యకేళికలు జరుగుతూ ఉండేవి. వేదశాస్త్రోక్తరీత్యా సంగీత, నాట్య అభినయకళలందు సంపూర్ణ విజ్ఞానంగల నర్తకిమణులు మాత్రం ఈ కేళికలలో పాల్గొనడానికి అర్హులై ఉండేవారు. వీరు ధనార్జనకుకాక పండితుల ప్రశంసల కొరకు ఈ ప్రదర్శనలలో పాల్గొనేవారు. ఈ యైదు రోజుల ఉత్సవంలోను 5 ప్రత్యేక వర్ణాలను, పదాలను, జావళీలను ఈ నర్తకిమణులు అభినయించేవారు. ఈ కళాకారులలో ప్రఖ్యాతిపొందినవారు ముమ్మడివరం అన్నాబత్తుల వంశీయులు. దేవాలయాలలో నృత్యపూజ అంతరించినా ఈ వంశానికి చెందిన ప్రసిద్ధ నర్తకి అలివేలుమంగతాయారు ప్రాచీన సాంప్రదాయానుసారం ఆలయపూజలో పాల్గొంటున్నారు.

విజయనగరం రాజుల కాలంనాటి నుందర నృత్య శిల్పసౌందర్య శోభితా లైన లేపాక్షి శివాలయంలోను, నాగలాపురం విష్ణు ఆలయంలోను పూర్వం నృత్యపూజి ఉండేది.

## సంస్థానాలు

**విజయనగరం :** విద్యుల నగరం విజయనగరం. పూర్వం ఈ సంస్థానానికి అధిపతిగా నుండిన ఆనందగజపతి ఆంధ్రభోజుడుగా ప్రసిద్ధి పొందాడు. వీరి కాలంలో సంగీత నృత్యకళలు బాగా పోషింపబడ్డాయి. సంగీతంలో ఉత్తరాది, దక్షిణాది కళలు రెండు సమంగా ప్రోత్సహింపబడ్డాయి. విజయనగర ఆస్థాన నర్తకిమణులు పూరి జగన్నాథస్వామివారి రథోత్సవాలలో పాల్గొని కేళికలు ప్రదర్శించేవారు. అంతేకాదు. వీరు గంజాం, కొరాపుట్టి జిల్లాలలోని అనేక జమీందారులు వీరిని నృత్యకేళికలకోసం ఆహ్వానించేవారు. జయపురం మహారాజు విక్రమదేవవర్మగారి పట్టాభిషేక మహోత్సవంలో విజయనగరం, బొబ్బిలి నర్తకి మణులు పాల్గొని, తెలుగు పాటలకు ఓరియా అనువాదాలను వ్రాయించి, అభినయించి, మహారాజావారి మన్ననలను పొందారు. శ్రీమతులు మద్దెల అప్పడు,

రాముడమ్మ, సన్యాసమ్మ ఆనాటి ప్రముఖ గణికలు. శ్రీ అప్పలరాజు విజయ నగర సంప్రదాయాలలో ప్రసిద్ధురాలు. ఈమె ప్రభుత్వ సంగీక పాఠశాలకు ప్రిన్స్‌పాల్ పనిచేసి, పదవీ విరమణ చేసి, విజయనగరంలో విశ్రాంతి తీసు కొంటున్నారు.

విజయనగరం నాట్య సంప్రదాయం అభ్యసించడానికి బరంపురం, కాకి నాడ మొదలైన పట్నాలనుండి ఆ కాలంలో నర్తకులు వస్తుండేవారు.

**తుని :**

తుని జమీందారులులు నృత్యకళను పోషించి ప్రోత్సహించారు. ఈ సంస్థానంలో చంద్రవదన అనే ప్రఖ్యాత నర్తకి ఉండేది. పెద్దాపురం సంస్థానం అంత రించిన తర్వాత రాజులు తునికి వలస వెళ్ళారు.

**పెద్దాపురం :**

నాలుగు దశాబ్దాల క్రితం వరకు పెద్దాపురం సంస్థానం నాట్యవిద్యను పోషించింది. అందువలన పెద్దాపురం నాట్యమేళాలను ఇతర ప్రాంతాలవారు ఆహ్వానించేవారు వీరు ఊరేగింపులలోను, పండిత సభల్లోను కచ్చేరీలు చేస్తూ ఉండేవారు. కనుక, వీరిని గురించి కొంత చెప్పడం అవసరం.

పెద్దాపురం మేళంలో సుమారు పదిమంది సుందరాంగులు పాల్గొనేవారు. వీరికి ఒక విద్వాంసురాలు నాయకురాలుగా ఉండేది ఈ మేళానికి ఇరు ప్రక్కల వాయులీన వాద్యకులు ఉండేవారు. వెనుక శ్రుతి, నాయకురాలు, ఆమె ప్రక్కన మద్దెల వాద్యకుడు ఉండేవారు. ఇద్దరు లేక నలుగురు నాట్యం చేసే వారు. ఈ సుందరాంగులు తెల్లని వస్త్రాలు ధరించి, మల్లెపూల దండలతో జడలను అరింకరించుకొని, బంగారు నగలు ధరించి, దివినుండి దిగివచ్చిన దేవ కన్యల్లా ఉండేవారు. ఈ అందక తైలకు వేరే మేకప్ అవసరముండేదికాదు. వీరు ఊరేగింపుల్లో గాన్లెట్ట కాంతిలో నాట్యమాడేవారు.

భాగవత కలాప కళాకారులు మాత్రం అర్ధలంతో మేకప్ చేసుకొనేవారు.

మేజువాటి లేక కచ్చేరి అటలకు మాత్రం ఈ గణికలు బనారసు పట్టు చీరలు రంగు రంగులవి ధరించి, అలంకరించుకొనేవారు. ఊరేగింపులో అట సులభశైలిలో ఉండేది గాని, కచ్చేరిలలో శాస్త్రీయంగా ఉండేది.

### వేంకటగిరి సంస్థానం :

“చర్మకట్టు వాయిద్య నర్తనం” అనే విశిష్టమైన నాట్యపద్ధతి వేంకటగిరి సంస్థానంలో ఉండేది. దసరా నవరాత్రుల్లో జరిగే ఊరేగింపులలో దీనిని ప్రదర్శించేవారు. ఆస్థానంలో నర్తకిమణులు కేశికలు చేస్తుండీనా ఈ చర్మకట్టు వాయిద్య నర్తనం ప్రదర్శింపబడుతుండేది. సుమారు నలభైమంది డోలు, సన్నాయి వాద్యకులు రహదారికి ఇరుప్రక్కల బారులు తీర్చి, వారి వాయిద్యాలను వాయిస్తూండగా వారి మధ్య సుమారు నూరు మంది నర్తకిమణులుతెల్లని వస్త్రాలు ధరించి, కార్వేటి నగర గోవిందస్వామయ్య మోహన పెద్ద వర్ణానికి ఒకేసారి నర్తన మాడేవారు.

ఆ వాద్యగోష్ఠి, ఆ నర్తనం ఇంద్ర సభలో జరుగుతున్నదా, కైలాసమే ఆక్కడకు కదలి వచ్చిందా అన్నంత అద్భుతంగా ఉండేది.

ఈ సంస్థానాధిపతి బంగారేచ భూపాలుని పైని పదాలు రచించబడ్డాయి. సర్వజ్ఞ కుమార యాచేంద్రులవారు ఒక గొప్ప సదస్సును నిర్వహించారు. ఉత్తర, దక్షిణ భారతావనిలోని సంగీత, నాట్య విద్వాంసులు, పండితులు కళాకారులు ఈ సదస్సులో పాల్గొన్నారు. ఈ సదస్సులో జరిగిన చర్చల సారాంశం “సభారంజని” గ్రంథంగా తరువాత ప్రచురింపబడింది.

### శ్రీకాళహస్తి :

శ్రీ దామెర తిమ్మభూపాలుని కుమారుడు పెద వేంకటేంద్రుడు కవి, పండిత, గాయక, నర్తక పోషకుడు. ఈయన కాలంలోనే మునివల్లె సుబ్రహ్మణ్య కవి ఆధ్యాత్మ రామాయణాన్ని కీర్తనల రూపంలో రచించాడు. ఆంధ్రదేశంలో ప్రతి యింట శ్రీలు, పురుషులు, వృద్ధులు, యువకులు ఈ కీర్తనలను పూర్వం పాడుకొనేవారు,

నేడు కూచిపూడి కళాకారులు కృష్ణశబ్దంగా నాట్యం చేస్తున్న “రారా, నీవు రారా, దామెర తిమ్మేంద్ర కుమార” అనే రచన ‘పెద వేంకటేంద్రుని’కి అంకితంగా వ్రాయబడినది. దీనిని కూచిపూడి వారు మార్చి,

“రారా, నీవు రారా, స్వామి రారా

యదు వంశ కులాంబుధి చంద్ర” అని ప్రాస దోషంతో కృష్ణకబ్బంగా పాడి, ఆడుతున్నారు.

కాళహస్తీశ్వరాలయంలో శ్రీమతి నాయుడుపేట రాజమ్మ ఆలయ నర్తకిగా ఉండేవారు. ఈమె భరత, అభినయ, సంగీత శాస్త్రాలలో దిట్ట. ఈమె తన జీవిత కాలంలో అనేక సంస్థానాలు సందర్శించి, తన విద్యలను ప్రదర్శించి వార్షికాలు పొందారు. సుమారు 40 సంవత్సరాల క్రితం తన వృద్ధాప్యంలో ఈమె మరణించిరి.

### కార్యేటి నగరం :

ఇది విద్యాలకు నగరం. కార్యేటి నగర రాజులు చేయని దాన ధర్మాలు లేవు. ఎందరో నర్తకులు, నాట్యచార్యులను వీరు పోషించారు. ఇక్కడ వెలిసిన వేణుగోపాలుని పైన సారంగవాణి కవి పదాలు రచించాడు. పంచరత్నాలనే 5 పెద్ద వర్ణాలను ఈ యాస్థానంలో నుండిన గోవింద సామయ్య రచించాడు. ఇవి నృత్య, నృత్య, అభినయాలకు చాలా అనువైనవే గాని చాలా కష్టమైనవి. అందువలన వీటిని నృత్య సభల్లో సమస్యలుగా ఇచ్చేవారు తెలుగు, సంస్కృత భాషల్లో పాండిత్యమున్న; సంగీత, అభినయ శాస్త్రాలలో ప్రావీణ్యమున్న నర్తకిమణులు మాత్రమే ఈ వర్ణాలను అభినయించడానికి సాహసించేవారు. వేంకట పెరుమాళ్ళు రాజేంద్రునికి అంకితంగా వీటిని గోవింద సామయ్య రచించాడు.

### గద్వాలు :

గద్వాలు రెడ్డిరాజుల జమీందారీ. గద, వాలు వీరి పతాక చిహ్నం. అందుకే వీరి రాజదాని గద్వాలయింది. వీరి సంస్థానంలో రామలక్ష్మి, పుల్లసాని మొదలైన నర్తకిమణులుండేవారు. నర్సారావు పేట జమీందారీ ప్రాంతం నుండి పూల మహలక్ష్మి, ఆమె శిష్యుడండ్రు ఇక్కడకు వచ్చి గద్వాల్ రాజదర్బారులో నాట్య ప్రదర్శనలు ఇస్తూవుండేవారు.



“ప్రొద్దు పోయెను చాల

పోయి వత్తుర సామి

ముద్దిడి పోసీయరా

రాజశ్రీ రామభూపాలదేవ” అన్న ఈ పదం యాస్థాన నర్తకిమణుల అభిమాన పదం.

ప్ర॥ 4. కాకతీయ ప్రభువుల కాలంలో నృత్యకళకు జరిగిన సేవను వివరించండి.

స॥ కాకతీయ ప్రభువుల కాలంలో నృత్యకళకు జరిగిన సేవ గురించి తెలుసుకొనాలంటే ఆ కాలంనాటి ఆలయాలు, మత, సాంఘిక వ్యవహారాల గురించి చర్చించిన గ్రంథాలను చదవవలసి యుంటుంది. ఈ పరిశీలనకు తగిన గ్రంథాలు 1. పండితారాధ్య చరిత్ర, 2. బసవపురాణం, 3. విద్యానాథుని ప్రతాపరుద్రీయం, 4. జాయప దచించిన “నృత్య రత్నావళి” ముఖ్యమైనవి.

శైవ మతానుసారమైన పూజా విధానాలు, ఈ పూజలతో ఒక భాగంగా నుండిన నృత్య వద్దతులను ఈ గ్రంథాల ఆధారంగా తెలుసుకొనవచ్చును. ఆ కాలంలోను, అంతకు ముందు ఉండిన మార్గ, దేశీ నృత్య రీతులను గురించి జాయప తన నృత్యరత్నావళిలో కొంత తెలియజేశాడు. కాని, వాటిని సాధన చేసే వద్దతులను వివరించే సంప్రదాయం వ్యాఖ్యాన గ్రంథాలు మనకు లభ్యం కావడం లేదు. శిష్యులకు గురువు ప్రసాదించే ‘నిధి’ సంప్రదాయ వ్యాఖ్యానం. ఈ వ్యాఖ్యానంలో వంశపారంపర్యంగా వచ్చిన పూర్వుల ప్రయోగ వద్దతులు, వారి అనుభవాలు, సాధన రీతులు మొదలైనవన్నీ ఉంటాయి. ఇవి గురువు యొక్క వ్యక్తిగత రహస్యాల వంటివి.

ఆంధ్రవల్ల అవి నాట్యశాస్త్రాల్లో ఉండవు. శాస్త్రానుసారం అభివృద్ధి చెందిన సంప్రదాయాలను, ఆయా గురువుల అనుభవాలతో జతచేసి ఈ వ్యాఖ్యానాలు రచింపబడుతూ ఉంటాయి. ఇటువంటి ప్రయోగ వ్యాఖ్యానాలు మన దేశంలో ఎక్కడా కనిపించడంలేదు. అనేక రాజకీయ, మత, సాంఘిక కారణాలవల్ల ఇవన్నీ నాశనమయ్యాయి. అయితే, మనకు లభ్యమౌతున్న కావ్యాలను, రచనలను, శిథిలమైయున్న ప్రాచీన ఆలయ శిల్పాలను పరిశోధించి, పరిశీలించి, వీటిని సమన్వయపరచుకొని, వీలైనంతవరకు మనం మన కళారీతు

లను పునఃసృష్టి చేసికొనాలి. అయితే, ఇదంత సులభమైన కార్యం కాదు. కళల యొక్క మూలనూత్రాలను, శాస్త్రం, సంప్రదాయాలను ఖుణ్ణంగా తెలిసికొని, వాటిని ఊహించి చూడగలిగిన వారికే ఈ కార్యం సాధ్యమౌతుంది. వీటిని ఊహించి చూడడానికి అవాటి దేవాలయశిల్పాలే ముఖ్యమైన ఆధారాలు.

అనాటి ఆలయాల నిర్మాణం, వాటిలో శిల్పాలు, నృత్య వేదికలు మొదలైన వాటిని నిశితంగా అధ్యయనం చేయగలిగితే మన ప్రాచీన నృత్య రీతులను తెలుసుకొనడానికి వీలవుతుంది. ఇటువంటి అధ్యయనానికి వీలుపడే ఆలయాలు - పాలంపేటలోని రామప్పగుళ్ళు, మనపురంలోని శిథిల ఆలయ సముదాయం, హనుమకొండలోని వేయిస్థంభాలగుడి, వరంగల్ కోటలోని శిథిల శిల్పాలు. ఇవేకాక తెలంగాణా ప్రాంతంలో మారుమూల గ్రామాలలో మరుగున పడియున్న శివాలయాలు ఎన్నో ఉన్నాయి. వీటిని ప్రత్యేకంగా సందర్శించి, పరిశోధించాలి.

కాకతీయ రాజులు అభిమానించి, ఆదరించిన అనేక దేశీ (ప్రాంతీయ) నాట్యాలు నేడు లేవు కాని, వాటిపేర్లు కొన్ని గ్రంథాలలో మిగిలియున్నాయి.

ప్ర॥ 5. పేరిణి యొక్క అయిదు అంగాలను వివరించండి.

స॥ 'పేరిణి' నర్తనం 1. గర్వరం, 2. విషమం, 3. భావాశ్రయం, 4. కవివారం, 5. గీతం అనే అయిదు అంగాలు గలది. వాటి వివరణ—

### 1. గర్వరం :

నాట్యంలో అనేక విధాలుగా గజ్జలను కదిలిస్తూ ఆడడం గర్వరం. పట వాటం, పటనం, సూరివద్దెం, లకాదిమి, నీలిబరం, హలబిడం అని గర్వరం ఆరు విధాలైనది.

నాట్యారంభంలో నర్తకులు సమపాదంలో నిల్చొని, తర్వాత కాళ్ళను వలువిధాలుగా కదిలిస్తూ కింకిణులను వలువిధాలుగా ధ్వనింపజేస్తూ ఆడతారు. పేరిణి పాదవిద్యాసానికి ఈ యడుగు క్రమమే మూలం. దీనిలోనుండే వివిధ అడుగులు, అడవులు, చారీరేచకాలు రూపొందుతాయి. ఈ క్రమాన్నే మేళప్రాప్తి లేక మేళవింపు అని అంటారు.

## 2. విషమం :

ఆకాశచారి, భూచారి విన్యాసాలు, వివిధ రకాలైన మృదంగ జతులు గల నర్తన మిది. ప్రతి విన్యాసం ఆకాశచారితో ప్రారంభమౌతుంది. ఒక జతి విన్యాస ప్రదర్శన తర్వాత తీర్మానంతో ఇది ముగుస్తుంది. నాట్యంలో తీర్మానాన్ని మూడుసార్లు ఆడి ముగించడం ఆచారం. కాని, పేరిణిలో అయిదుసార్లు ఆడి ముగించడం సంప్రదాయం. ఈ విషమాన్ని ప్రత్యేకంగా లయాశ్రిత నృత్యంగా పేర్కొనవచ్చును.

## 3. భావాశ్రయం :

ఇది లయ విన్యాసాన్ని తెలియజేసే నృత్యమే కాక, భావ ప్రకటనకు అనువైన భంగిమలుగల నృత్యం.

## 4. కవివారం :

దైవ, లేక ప్రభువుల పరమైన స్తోత్రాలు గల నృత్య మిది.

## 5. గీతం :

ప్రబంధ గీతాలను ప్రదర్శించే నృత్య మిది.

ప్ర॥ 6 జయదేవుడు, క్షేత్రయ్య, సారంగపాణి, సభావతయ్య-వీరి జీవిత చరిత్రలను సంక్షిప్తంగా చెప్పండి.

స॥ జయదేవుడు : రాధామాధవుల ప్రణయాన్ని ఒకదివ్య ప్రబంధంగా రచించి, లోకానికి అందజేసిన కృష్ణభక్తుడు జయదేవుడు. ఇతడు గొప్ప కవి, సంగీతజ్ఞుడు. ఇతడు రచించిన ఈ ప్రబంధాన్ని "గీతగోవిందం" అంటారు. దీనిని ఇతడు సంస్కృతంలో రచించాడు. భారతదేశంలో మిగిలియున్న ప్రాచీన సంగీత, నృత్య ప్రబంధం ఇదొక్కటే. ఇతడు పూరిలోని జగన్నాథుని భక్తుడు. ఈ జగమంతటికీ ఈ జగన్నాథుడే నాథుడు (పరమాత్ముడు). మిగిలిన జీవకోటి అంతా స్త్రీ రూపమని మధుర భక్తి ఉపాసకుల నమ్మకం. ఈ నమ్మకం పూర్తిగా గలవాడు జయదేవుడు. ఇతడు అష్టపదులను (గీతాలను) వ్రాసి, ఇతని భార్య వద్దావతి ఈ అష్టపదులకు నాట్యం చేసి, ఆ జగన్నాథుని ఆరాధించి

తరించారు. ఈ పద్మావతి తెలుగుదేశం నుండి పూరి వెళ్ళి, జయదేవుని వివాహమాడి ఆక్కడ స్థిరపడినందువల్ల ఈమె తెలుగువారి ఆడపడుచు అని పండితులు అభిప్రాయపడుతున్నారు.

**క్షేత్రయ్య, సఖాపతి, సారంగపాణి :**

ఆంధ్ర మహాభారతాన్ని రచించిన నన్నయ, తిక్కన ఎఱ్ఱాపెగడ కవిత్వయంగా ఎలా ప్రసిద్ధికెక్కా రో త్యాగయ్య, దీక్షితారు, శ్యామశాస్త్రి ఎలా సంగీతమూర్తిత్వయంగా పేరుగాంచారో అలాగే క్షేత్రయ్య, సారంగపాణి, సఖాపతి పదకర్తృత్వయంగా పేరు పొందారు.

ఈ ముగ్గురు గోపాలుని భక్తులే. నృత్య, అభినయాలను లెస్సగా గుర్తెరిగిన సంగీతజ్ఞులు వీరు. ఈ ముగ్గురు కవులు వేలాది పదాలను రచించి, అభినయ నృత్యకళ ఆంధ్రదేశంలో విలసిల్లడానికి ఎంతగానో దోహదం చేశారు. వీరిలో ముఖ్యంగా క్షేత్రయ్య లేకుంటే దక్షిణ భారతదేశంలో సాత్విక, శుద్ధ సాత్విక అభినయాలు ఇంత విశిష్టంగా అభివృద్ధిచెందియుండేవి కావు.

ప్ర॥ 7. ఆంగశుద్ధి, ఒడ్డోలగం అంటే ఏమిటి? వివరించండి.

స॥ i) ఆంగశుద్ధి - ఆంగికశుద్ధి : నృత్రం, నృత్యం, అభినయాలలో నర్తకికి నాట్యాచార్యుడు సంపూర్ణంగా శిక్షణ ఇచ్చిన తర్వాత ఒక ప్రసిద్ధ వృద్ధ నర్తకిమణి వద్దకు తన శిష్యురాలిని తీసికొనిపోయి, ఆమెచేత నాట్యమాడించి, ఆమె ఆటపాటలను ఆ వృద్ధ నర్తకిమణి చేత తీర్చి, దిద్దించేవాడు. ఇదే ఆంగశుద్ధి లేక ఆంగిక శుద్ధి,

ii) ఒడ్డోలగం :

నర్తకుడు నృత్ర, నృత్యాల శిక్షణను ముగించిన తర్వాత భారత, భాగవతాది పురాణాలలోని ప్రముఖ పాత్రలకు ఏ విధంగా రంగస్థలంపైని ప్రాచీన సంప్రదాయానుసారం నృత్యం ప్రదర్శించాలో, ఏయే పాత్రకు ఏ విధంగా హస్తపాద విన్యాసాలు (భ్రమరాలు, రేచికాలు, వ్లవనాలు మొదలైనవి) ప్రదర్శించాలో చెప్పేవారు. వీటిని మాత్రమే నర్తకులు ఆ పాత్రపోషణలో ప్రదర్శించేవారు. కొన్ని సందర్భాలలో భాగవత ప్రదర్శనకు ముందు ప్రతి పాత్రధారి వచ్చి, తన

పాత్రను ప్రదర్శించడంలో [నాట్యమార్గంలో] తన సామర్థ్యాన్ని ప్రదర్శించేవాడు. ఆ తర్వాత కథలోని పాత్రను అనుసరించి నర్తకుడు ఆడేవాడు. ఈ ఒడ్డోలగం పూర్వం అన్ని ప్రాంతాలలోను ఉండేది కాని, ఇవి రెండు నేడు అదృశ్యమయ్యాయి.

## ప్రాచీనము

1. అష్టపది - దీరసమీరే లేక యాహిమాధవ.
2. పాదాభినయము - కలహంతరిత - వివరింపుము  
 ఖండిత - ఇంటికిరానిచ్చేనా  
 ఇందెందువచ్చితివిరా ?  
 ప్రోషితభర్తృక - బామరో డారికి.
3. నవ జనార్దనం - (బాలికలకు)
  - a) సత్యభామ కృష్ణుని పేరు చెప్పుట :  
 వద్యం - ఇంద్రసీలపు డాలు.
  - b) సత్యభామ కృష్ణుని వెదుకుచు వెళ్ళుట :  
 గీతం - ఈ దారినేమైన వచ్చేనా
  - c) మన్మథోపాలంబన :  
 వద్యం - చిలుకలుడానీ  
 దరువు - ఎవరే ఎదుటవచ్చేవారు.
4. పేరిణి - (బాలురకు)  
 కై వారగీతాలు - శివపంచముఖ శబ్దాలు.

# ఆంధ్రనాట్యం

రెండవ సంవత్సరం

సిద్ధాంతం

ప్ర॥1. బామాకలాపంపైని జయదేవుని గీతగోవింద ప్రభావం గురించి తెలియ జేయండి.

స॥ జయదేవుడు గొప్ప కృష్ణభక్తుడు, మదురభక్తి ఉపాసకుడు. రాధా మాధవుల ప్రణయాన్ని, విరహవియోగాలను శృంగార దివ్యదృశ్య ప్రబంధంగా లోకానికి అందించాడు.

12 వ శతాబ్ది ప్రాంతంలో ఇతడు ఒరిస్సాలోని లక్ష్మణ సేన మహారాజు ఆస్థానంలో ఉండేవాడు. ఇతని భార్య తెలంగాణా ప్రాంతానికి చెందిన తెలుగు వారి ఆడపడుచు. ఈమె బాగా నాట్యం చేసేది. జయదేవుడు వ్రాసిన పాటలకు ఈమె నర్తించేది. జయదేవుడు గొప్ప కవి, అలంకారికుడు, సంగీతజ్ఞుడు. ఈతని కవిత్వంలోని లాలిత్వం, మాదుర్యం మరి ఏ యితర కవుల గ్రంథాల లోను కనిపించదు. శృంగార ప్రబంధనాయకగా రాధను, నాయకునిగా కృష్ణుణ్ణి ఎంచుకొని ఈతడు గీత గోవిందాన్ని రచించాడు. ఈ పాటలు ప్రాచీన ద్రువాగాన పద్ధతిలో ఛందోగాన రచనలుగా అతడు వ్రాశాడు. ఒక్కొక్క పాట ఎనిమిది చరణాలు గలది. గనుక పీటిని అష్టపదులన్నాడు. ప్రాచీన పద్ధతిలో సంస్కృతంలో వ్రాయబడిన మనకు మిగిలియున్న ఏకైక రచన గీతగోవిందం.

ఈ ప్రబంధంలోని కథ చాలా చిన్నది, ఒక చిన్న ముచ్చట వంటిది. ఈ ముచ్చటను వివిధ నాయకావస్థల్లో సాత్విక సంచారులతో అలంకార శాస్త్రానుసారం పెద్దగా వర్ణిస్తూ జయదేవుడు గీత గోవింద దృశ్యకావ్యాన్ని వ్రాశాడు.

ఒకనాటి సాయంత్రం ఆకాశం మేఘావృతమై యుంది. చీకటిగా, వర్షం వచ్చే సూచనలు కన్పించాయి. అందువల్ల నందుడు తన చెల్లెలు రాధను పిలిచి, చిన్నవాడైన కృష్ణుణ్ణి అతని ఇంటివద్ద దిగబెట్టి రమ్మనమని చెప్పాడు. కృష్ణుడు తన మేనత్తతో బయలుదేరడం ఈ ప్రబంధంలోని మొదటి అంశం. తర్వాత కృష్ణుడు బృందావనంలో గోపికలతో విహరించడం, ఋతువర్షన, వివిధ నాయికలు, వారితో నాయకుడు కృష్ణుడు మొదలైనవి ఈ ప్రబంధంలో వర్ణింపబడ్డాయి.

అంద్రులు సృష్టించి, అభిమానించి, ఆరాధించిన సత్యభామా కలాపంలో గూడ కథ లేదు సత్యభామ శ్రీకృష్ణుల ప్రణయ కలహం, కృష్ణుడు అలిగి వెళ్ళడం, వారి వియోగం, సత్యభామ విరహం, దూతిక రాయబారం, తర్వాత వారిద్దరి కలయిక వివిధ దరువుల్లో, పద్యాల్లో వర్ణింపబడ్డాయి. గీత గోవిందంలో నాయిక రాధ ఒక ప్రేమమూర్తయిన భక్తురాలు. భామాకలాపంలోని నాయిక సత్యభామ స్వీయ కలహంతరిత, సౌందర్య గర్విత, ప్రగల్భ, వీర వనిత, అతి ధనవంతుడైన సత్రాజిత్తు కుమార్తె. ఇందువల్లనే శ్రీకృష్ణునకు ఎనిమిదిమంది భార్యలున్నా మన తెలుగు కవులు ఈమెనే కృష్ణునికి సంబంధించిన కథలలో నాయికగా ఎన్నుకొంటూ ప్రబంధాలను రచించారు. గీతగోవిందం, కలాపాలలో నాయికలు వేరైనా కథను నడిపించడంలో విధానం ఒకే విధంగా ఉంది.

పూర్వం గీతగోవిందాన్ని అభినయించేటప్పుడు ముందుగా “జయ జయ కవిరచిత ప్రబంధ బృందం! సమస్తరస భావన మూలకందం! నానావిధ రాగ బృందం! సర్వజ్ఞానానందం! గీతగోవిందం! భరత శాస్త్రానుసారేణాభినయం” అనే చూర్ణికను చదివి, దళావతారాలను నర్తనమాడి, అటు పిమ్మట అష్టపదులను ప్రదర్శించేవారు.

ఇదేవిధంగా భామాకలాపాన్ని “అఘ్యుదయ పరంపరాభివృద్ధిగా, నా యొసర్పం బూనిన, పారిజాత ప్రబంధమునకు, శృంగార కావ్యంబునకు, నాటకాలంకారంబునకు, భావ జ్ఞానంబునకు, రాగ జ్ఞానంబునకు, లాళ జ్ఞానంబునకు, శ్రీకృష్ణ చిద్విలాసంబునకు, కథాక్రమంబు ఎట్టిదనిన ....” అని రాగయుక్తంగా చదివి ప్రారంభించేవారు.

సంస్కృత ప్రబంధంలో ద్రువానికి ముందు శ్లోకం, ఆ శ్లోకంలోని కవి భావాన్ని ముందుగా చెప్పి, తర్వాత దాన్ని పాటపాడుతూ వివరించేవారు. అదే విధంగా తెలుగు ప్రబంధంలో గూడ పద్యం చదివి, ఆ పద్యంలోని భావాన్ని దరువులో వివరించి, ఆడేవారు.

గీత గోవిందంవలెనే మన కలాపాలలోని దరువులు నృత్ర, నృత్య, అభినయాలకు అనువుగా ఉండేటట్లు రచించబడ్డాయి.

ప్ర॥ 2. ఆంధ్ర దేశంలోని నృత్య ప్రబంధాలలో సత్యభామ పాత్ర యొక్క ప్రాముఖ్యం ఎట్టిది?

స॥ సత్యభామ కున్న విశిష్టత శ్రీకృష్ణుని భార్యలలో ఇంకెవ్వరికీ లేదు. మహాభారతంలో ద్రౌపదికి, రామాయణంలో సీతకి ప్రాముఖ్యముంది. భాగవతంలో రుక్మిణి ప్రముఖవ్యక్తే అయినా సత్యభామకున్న ప్రాముఖ్యం రుక్మిణికి లేదు. సత్యభామను అభినయించడానికి గల అవకాశం ఏ యితర పాత్రలలోను లేదు. ఎందువల్లనంటే - సత్యభామ స్వీయ నాయిక, అగ్నిసాక్షిగా శ్రీకృష్ణుడు వివాహమాడిన నాయిక. ఆమె స్వాధీనపతిక, ధనవంతుడైన సత్రాజిత్తు కుమార్తె, వాక్పాతురర్యంగల వనిత, ప్రగల్భ, వీరవనిత, సౌందర్య గర్విత. ఇన్ని లక్షణాలున్న నాయికను అలంకార శాస్త్రంలో చెప్పిన రీతులన్నింటిని ప్రయోగించి, ప్రదర్శించడానికి వీలుంది. అందువల్లనే మన కవులు సత్యభామకు ఎక్కువ ప్రాముఖ్య మిచ్చారు.

ప్ర॥ 3. దరువులు, దరువులలోని వైవిధ్యాలను తెలియజేయండి.

స॥ వినికిడి దరువులు (తెరలోని దరువులు), పాత్ర ప్రవేశ దరువులు, సంవాద దరువులు, అభినయ దరువులు, మనోవేగ దరువులు, పాత్ర నిష్క్రమణ దరువులు అని ఆరు విధాలైన దరువులు ప్రధానంగా ప్రచారంలో ఉన్నాయి.

1. పాత్ర రంగ ప్రవేశం చేసే ముందు తన గురించి తెరవెనుక నుండి గానం చేస్తూ చెప్పేది వినికిడి దరువు.

2. తెరలో నుండి ఆడుతూ, పాడుతూ, అభినయిస్తూ వచ్చే దరువు ప్రవేశ దరువు.



3. రెండు పాత్రల మధ్య జరిగే సంభాషణ సంవాద దరువు

4. పాత్ర తన భావాలను, అవస్థలను ప్రేక్షకులకు పాడుతూ తెలియ చేసి, ఆ పాటకు హావ, భావాలను ప్రదర్శించడం అభినయ దరువు.

5. శరీరానికి, మనస్సుకు మధ్య గల సంఘర్షణను తెలియజేసేది మనో వేగ దరువు.

6. పాత్ర తన ఆటను ముగించి, తెరలోనికి వెళ్ళేటప్పుడు ప్రదర్శించేది నిష్క్రమణ దరువు.

ఆయా పాత్రల స్వభావం, సన్నివేశాల బట్టి ఈ దరువులకు ఉచితమైన రాగ, తాళాలు కూర్చబడతాయి. అందుకు తగినట్టుగా పాత్రధారులు ఆడి, అభినయిస్తారు.

ప్ర॥ 4. ఆట కచ్చేరి సంగీతం (దరువు సంగీతం), కర్నాటక సంగీతం (పాట కచ్చేరి సంగీతం) - వీటిని వివరించండి.

స॥ నృత్యానికి, అభినయనానికి పీలుగా ఉండే విధంగా తాళ లయల్లో ఆట కచ్చేరీ సంగీతం కూర్చబడుతుంది.

గానానికి అనుకూలమైన విధంగా కర్నాటక సంగీతం కూర్చబడుతుంది.

రాగాలాపానికి, స్వరప్రస్తారానికి అనుకూలించే విధంగా కర్నాటక సంగీతంలోని నెరవులు, జాగాలు ఉంటాయి.

నృత్యానికి, అభినయనానికి పీలయిన విధంగా ఆట కచ్చేరీ సంగీతంలో జాగాలు ఉంటాయి.

పాట కచ్చేరీలో రాగం ప్రధానం. ఆట కచ్చేరీలో భావం, అర్థం ముఖ్యం.

ఆట కచ్చేరీలోని దరువులు లేక పాటలు పాత్ర పోషణకు అనువుగా, భావాన్ని వికసింపజేసేటట్టు చందస్సులు, గతి గమనాలు ఉండేటట్టు రచింప బడతాయి.

పాట కచ్చేరీలోని పాటలు (కీర్తనలు) రాగ, స్వరాల ప్రాధాన్యత కలిగి ఉంటాయి.

ప్ర॥5. ఆంధ్రనాట్యంలోని మూడు భాగాలను విశదీకరించండి.

స॥ ప్రాచీన కాలంనుండి ఆంధ్రదేశంలో వెలసిన లాస్య నర్తన రీతి ఆంధ్రనాట్యం. దీనిని విద్యావంతులైన శ్రీ కళాకారులు ప్రదర్శించేవారు గనుక ఇది సుందరంగా, సుకుమారంగా, లలితంగా, కోమలంగా ఉంటుంది. ఇది ఏక పాత్ర నృత్యకేళిక. నృత్య, నృత్య అభినయాలను ప్రదర్శించడానికి అనువైన సంప్రదాయం గలది ఇది. ఈ సంప్రదాయంలో ఆడే నర్తకే పాడాలి.

సాధారణంగా శ్రీల నాట్యాన్ని లాస్యమని, పురుషుల నాట్యాన్ని తాండవ మని అంటారు. కాని, ఆంధ్ర నాట్య సంప్రదాయంలో నర్తకినభతో కూర్చుని రసభావాలను ప్రదర్శిస్తూ అభినయించడాన్ని లాస్యమంటారు, నిలబడి, తాళ లయాలను అనుసరించి ఆడటాన్ని తాండవమని అంటారు.

ఆంధ్రనాట్యం మూడు రీతుల్లో అభివృద్ధి చెందింది :

i. ఆలయాల్లోని స్వామివారి సన్నిధిని పూజల్లో ప్రదర్శించే వివిధ నర్తనాలు; కుంభహారతి తర్వాత ప్రదర్శించే పుష్పాంజలి క్రమం; అష్టదిక్పాలుర ఆరాధన సమయంలో ప్రదర్శించే నృత్యాలు, భేరిపూజ, దేవతాహ్వన నృత్యం, వ్రహరీనర్తనం.

ii. దేవుని దర్బారులో (కచ్చేరీలో) ప్రదర్శించే కేళిక.

కల్యాణ మండపంలో ఉత్సవ మూర్తులు కొలువైయుండగా పండితులు, కవులు, శాస్త్రవేత్తల సమక్షంలో పాండిత్య ప్రతిభతో నర్తకి ప్రదర్శించే నృత్యాభినయాలు.

iii. దేవుని తిరునాళ్ళకు వచ్చే సామాన్య ప్రజలకు వినోదం ద్వారా భక్తిని ప్రబోధించే పారిజాతాల ప్రదర్శనం.

పూర్వం ఈ మూడు రీతులు విడివిడిగా ప్రత్యేకంగా ప్రదర్శించేవారు. కాని, వ్రస్తుత కాల పరిస్థితులకు అనుగుణంగా ఈ మూడు నర్తన రీతులను మేళవించి, "ఆంధ్ర నాట్యం" రంగ స్థలంపైని ప్రదర్శింపబడుతున్నది.

i. ఆలయ పూజా క్రమం, ii. కేళికా క్రమం, iii. పారిజాత క్రమం. ఈ మూడింటిని కలిపి పూర్వం వట్టువ మేళం లేక చిన్న మేళం అనేవారు. ఈ మేళానికి నట్టువరాలు నాయకురాలుగా వ్యవహరించి, తాళాలను ధరించి, నర్తకిచే ఆడించేది.

ఆలయ పూజల్లో పాల్గొనే డోలు, సన్నాయి, తాళాలు గల మేళాన్ని పెద్ద మేళం అనేవారు.

శ్రుతి, ముఖిపిణ, మృదంగం, నర్తకి గల నట్టువ మేళాన్ని చిన్న మేళం అనేవారు.

ఈ శ్రీ నర్తకులను వేవగణిక, గుడిసాని అని అనేవారు. పూర్వం సాని అన్న పదం చాలా గౌరవనీయమైనది రాజులకు గూడ సాని అనే పేరు ఉండేది. పిల్లలమర్రి దేవాలయం కట్టించిన రాణి పేరు ఎరుక్కసాని అమ్మ. ఈనాడు కూడా మనం దొరసాని, మంత్రసాని, ఎరుకలసాని అన్న పదాలను గౌరవనూచకంగానే వాడుతున్నాం. 'సా' నుండి 'ని' వరకు (ఏ టు జెడ్ అన్నట్టు) సంగీతంలో సంపూర్ణ జ్ఞానం గల శ్రీ 'సాని' అని మనం చెప్పవచ్చును.

దేవదాసి అన్న పదం పూర్వం వాడుకలో లేదు. 'దాసి' అంటే పూర్వ రాజుల వద్ద, రాజులవద్ద ఉండిన నౌకర్లు. ఈ నౌకర్లను దాసి, ఆడబావ, కాసా అని పూర్వం రాజులు సంబోధించేవారు. అందువల్ల దేవనర్తకులు 'దాసి' అన్న సంబోధనకు విముఖులు.

ప్ర॥ 6. ఆంధ్ర నాట్యంలోని నవ జనార్దన పారిజాతంలోని సత్యభామ పాత్రను ప్రాయోగిక, సిద్ధాంతాల ద్వారా పరిశీలించండి.

స॥ ఆంధ్రలో ఒకప్పుడు కృష్ణకథలుగా, ఆట బాగవతాలుగా ప్రసిద్ధి చెందిన ప్రబంధాలు, పారిజాతాలు ఒక్కటే. శ్రీకృష్ణుని చరిత్రను బాగవతం అంటారు. భక్త పోతన శ్రీకృష్ణుని జీవితకథను వ్రాస్తూ "పలికెడిది బాగవత మట" అన్నాడు.

దృశ్యాలు ప్రదర్శించే కృష్ణ కథను ఆట బాగవతం అంటారు. ఆట బాగవతంలో అతి రమణీయమైన ఘట్టం కృష్ణ, సత్యభామల ప్రణయ కలహం. బాగవతంలో ఈ ప్రణయ కలహం లేకపోయినా దీనిని ఒక శృంగార ఘట్టంగా అర్వాచీన కవులు కల్పించారు. అలంకార శాస్త్రాన్నింతదీని ఒక దివ్య ప్రబంధ రూపంలో ఒక దృశ్య కావ్యంగా, స్మృత, స్మర్య, అభినయాలకు అనువుగా, శ్రీకృష్ణుని ఒక ప్రణయలీలగా ఆయన భక్తులు ఈ ప్రబంధాన్ని కల్పించారు.

ఆదిలో ఈ విధమైన శృంగార ప్రబంధాన్ని రచించినవారు యోగి సిద్ధేంద్రుల వారని తెలుస్తున్నది. ఆ తర్వాత ఆంధ్రదేశంలో ఇతర ప్రాంతాల లోని పలువురు కవులు ఇటువంటి రచనలు చేశారు. పండిత పామర జనరంజకంగా గాయకులు పాడగా, నర్తకులు నాట్యమాడారు.

తూర్పు ప్రాంతంలో ఈ యాటను తూర్పు భాగవతమన్నారు. ఉభయ గోదావరి జిల్లాలలో దీనిని నవ జనార్దన పారిజాతం లేక సత్యభామ కలాప మన్నారు. రాయలసీమలో దీనిని పారిజాతం అన్నారు.

నేడు సిద్ధేంద్రుని భామాకలాపం అలభ్యం. మంగు జగన్నాథం కవిగారి, వేంకటకవిగారి కలాపాలలోని దరువులను కూచిపూడివారు ప్రదర్శిస్తున్నారు.

తూర్పు ప్రాంతాలలో వంకాయల బలరామభక్త, బ్రహ్మం కుటుంబాల వారు, ఇంకా ఇతరులు తమ సొంత కలాప రచనలను ప్రదర్శిస్తున్నారు ఆదిలో తూర్పు, కూచిపూడి మేళాలు రెండు పురుష మేళలే.

ఉభయ గోదావరి జిల్లాలలో ప్రదర్శిస్తుండిన నవ జనార్దన పారిజాతం వివిధ కవులు వ్రాసిన దరువుల సంకలనం. ఈ కవులు వారి స్వస్థలాలలో వెలిసిన దేవతలకు అంకితంగా ఈ దరువులను వ్రాశారు. నెల్లిమర్ల, రంగపురి, కలువాయి, కోరుకొండ, ద్వారకాపురి, దువ్వ మొదలైన గ్రామాలలో వెలిసిన వివిధ కృష్ణ రూపాలకు అంకితంగా ఈ కవులు వ్రాశారు. ఈ సంకలనం చాలా పెద్దది. ఇది తొమ్మిది రాత్రిళ్ళు ప్రదర్శించడానికి పీలయిన గ్రంథం. అందుకే దీనికి నవ జనార్దనం అన్న పేరు రావడానికి ఒక కారణం. అయితే, ఈ జిల్లాల లోని శ్రీ కళాకారులు 9 రాత్రులు ఈ నవ జనార్దనాన్ని ప్రదర్శించారో లేదో గాని కొన్ని ప్రాంతాలలో కొందరు ప్రదర్శించినట్లు తెలుస్తుంది.

రాయలసీమలోని 'పారిజాత కళ' అంతరించిపోయిందని చెప్పవచ్చును. ఈ ప్రాంతంలో 'తవ' అనే ఒక నాట్యాన్ని శ్రీలు ప్రదర్శిస్తూ ఉండేవారు. అది కూడా అంతరించిపోయింది. బనగానపల్లి నవాబులు ఈ కళలను పోషించారు. కోటకొండ కవటాల అనే గ్రామంలో ఈ పారిజాతాన్ని ప్రదర్శించిన కళాకారులు పూర్వం ఉండేవారు. నేడు అక్కడ కూడా ఈ కళాకారులు లేరు.

షేక్ వెల్లాల లక్ష్మీకాంతమ్మ అనే ఒక నాట్య కళాకారిణి సుమారు 100 సంవత్సరాల క్రితం ప్రౌఢుటూరులో ఉండేది. అయితే, ఆమె కాలం నాటికే ఈ పారిజాత విద్య అదృశ్యమైనట్లు తెలుస్తుంది. ఆమె కర్ణాటక కచ్చేరీలు చేసేదని అక్కడివారు చెప్పారు.

ఈ ప్రదర్శనం కృష్ణసత్యభామల ప్రణయ కలహంతో ప్రారంభ మౌతుంది. కృష్ణుడు అలిగి సత్యాదేవి మందిరాన్ని విడిచి వెళ్తాడు. అలా అలిగి

వెళ్ళిన తన పతిని వెదుక్కొంటూ ఆమె వచ్చే ఘట్టంతో ప్రదర్శన ప్రారంభమౌతుంది. మొదట కలిహం, తర్వాత అలక, కృష్ణుని కొరకు ఆన్వేషణ. ఈ విధంగా దశావస్థలను చిత్రించే ఘట్టాలు అష్టవిధ నాయికల అవస్థలు ప్రదర్శింపబడతాయి. చివరికి దూతికా రాయబారం, మన్మథోపాలంబన, చంద్రోపాలంబన ఋతువర్జన, ద్వితీయ మూర్ఛ ప్రదర్శింపబడి కృష్ణ సందర్శనంతో ప్రదర్శన ముగుస్తుంది.

ఈ పారిజాత నర్తనాన్ని సంపూర్ణంగా అభ్యసించినవారికి దరువు విన్యాసం, తాళలయల విన్యాసం, నాయికా ప్రకరణం, రసప్రకరణం ఏ యంశం మరి మిగలకుండా అవగతమౌతాయి. అందువల్ల కళాకారులు ఈ కలాపాన్ని శుష్టంగా సాధనచేయవలసి యుంటుంది. అంగిక, వాచిక, ఆహార్య, సాత్వికాభి నయాలను పేరు సంపూర్ణంగా తెలిసికొని అభ్యసించవలసి యుంటుంది.

“భామనే సత్యభామనే, వయ్యారి సత్యభామనే” అనే మంగువారి దరువును గాని, “భామా యని పిలుతురే వయ్యారి సత్యభామా యని పిలుతురే” అనే నెల్లిమర్గ వారి దరువును గాని తెరలో పాడిన తర్వాత భామ వేషధారి తెరవెడలి, “దధిమదనా నీవు రావయ్యా” అనే దరువుతోగాని “అదిగో చంద్రుడు ఉదయం బాయెను” అనే దరువుతోగాని ఆట ప్రారంభిస్తుంది.

ఆ తర్వాత వివిధ నాయికావస్థలు, దశావస్థలు, వెన్నెల పదాలు ప్రదర్శింపబడతాయి. పితాపురం వారి వద్దతిలో శ్రీకృష్ణుని బాల్యమంతా చందమామ దరువులో 9 చరణాలలో వర్ణింపబడినందువలన చందమామ దరువులు చాలా ముఖ్యమైనవి.

ఆ తర్వాత కృష్ణ సందర్శనంలో—

“బంగారుపువ్వుల నిన్ను

పూజసేతురా సామి

శృంగారించి కన్నులార

చూతునురా స్వామి

చెంగల్వ పూదండలు

మెడనిండ వేతురా

రంగపురి వెంకడేశ

రారా మాయించిదాక” ఈ దరువుతో కథ ముగుస్తుంది.

చివరకు “ముత్యాల హారతులు ముదితలు మీరివ్వరమ్మా” అనే మంగళ హారతితో ప్రదర్శన ముగుస్తుంది.

డిప్యూటీ - రెండవ సంవత్సరం ప్రాయోగికం

## I. నటువాంగం

- (ఆ) జతులు చెప్పడం  
(ఆ) ప్రదర్శనలలో గేయానుసారంగా తాళం తట్టడం.

## II. సవజన్మనం - జాతికలకు :

- (అ) మదనా - (దరువు మదనా-ఓ మదనా ఆబలలానూ వేచాదగునా)  
 (ఆ) రాయబారం దరువు - రాయబారము గొనిపోమ్మా.  
 (ఇ) ఖండిత నాయక దరువు - జడతో కొట్టాక మానను.  
 (ఈ) చందమామ దరువు-చందమామా,చందమామా ఓ చందమామా.

### III. పేరిణి - బాటరకు :

పరివి జతులు

శివతాండవానికి సంబంధించిన నృత, నృత్య అంశాలు.

**రిఫరెన్స్ పుస్తకాలు :**

- |    |   |    |    |
|----|---|----|----|
| 1. | దాక్షిణాత్యుల నాట్యకళాచరిత్ర - రచయిత డా॥ నటరాజ రామకృష్ణగారు |    |    |
| 2. | నవ జనార్దన పారిజాతము  | ,, | ,, |
| 3. | పేరిణి శివతాండవము   | ,, | ,, |
| 4. | భరత శాస్త్రము: ప్రశ్నలు-జవాబులు                             | ,, | ,, |
| 5. | నాట్యశాస్త్రము - డా॥ P. S. R. అప్పారావుగారు                 |    |    |
| 6. | అభినయ దర్శణం - నందికేశుడు                                   |    |    |

